



# శ్రావణవిజయము.

ఇది

కాకినాడ వాస్తవ్యులు,

సాహిత్యవిశారద,

కాశీభట్ట సుబ్బయ్యశాస్త్రి గారిచే

విరచింపబడి, ప్రకటింపబడినది

ప్రథమముద్రణము 1000 ప్రతులు.

కాకినాడ :

కాకినాడను ద్రాక్షరశాలయము


ముద్రింపబడినది

1937



విజయాంకితులు,  
శ్రీ సైంధా శ్రీరామకృష్ణయ్య జమిందారుగారు.

## అంకితము.



శ్రీ. “కృత్తి తీర్తికరీ స్వాణాం సప్తసంతాన వస్తుషు  
నితా చ సర్వగాచేయం నేతరాణి తథాభువి.”

తూర్పుగోదావరీమండలమునకు మండనాయమానమై  
వెలయచున్న కాకినాడపురమునఁ గల సుప్రసిద్ధ వైశ్యవంశము  
లలో శ్రీవైఁడావారి కుటుంబము ధర్మకార్య నిర్వహణమున  
విశేషకీర్తివంతమై తేజరిల్లుచున్నది.

అట్టి సత్కులమున బహుజనపోషకులై కీర్తిశేషులై న  
శేషమాంబాచలమయ్య నామధేయులగు పుణ్యదంకతులకు  
శ్రీ శ్రీరామకృష్ణయ్య జమిందారుగారు జ్యేష్ఠపుత్రులు. వీ  
రాగర్భ శ్రీమంతులయ్యు, నిగర్వచూడామఁ బలు; నవయవ్వను  
లయ్య నిష్కలంకచరితులు; నిధిపరిపాలనకుశలురయ్య వదాన్య  
శేఖరులు; హూణవిద్యా విజ్ఞానులయ్య స్వమతనిరతులు; బహు  
కార్య, ధూర్వహులయ్య భగవదారాధన జాగరూకులు.

ఇట్టి సుగుణభూషితులగు శ్రీరామకృష్ణయ్య జమిం  
దారుగానికి ఈ వైశ్యవటువీర పూతజీవితశోభితమగు “శ్రావణ  
విజయము” నాచే సంకితమొనర్పఁ బడినది.

సాహిత్యవిశారద,

కాశీభట్ట సుబ్బయ్యశాస్త్రి.

# అవతారిక.



ఉభయభాషాకోవిదులును, సాహిత్యవిశారద బిరుదాంకితులునగు బ్రహ్మశ్రీ కాశీభట్ల సుబ్బయ్యశాస్త్రిగారిచే రచింపఁబడిన శ్రావణవిజయమును సాకల్యముగాఁ బఠించి యమితానందము నందితిని.

ఈగ్రంథమున నేభాగము చదివినను గ్రంథమును సాంతముగా ముగింపవలయునను నుత్సాహము జవించి తీరును. ఇందలి సహజ సుందరములగు విధానవిధానములును, హృదయాకర్షకములగు భావప్రకటనములును, శ్రీకరములగు శీలవివరణములును, లలితసుందరములగు పదవిన్యాసములును, పాఠకమహాశయులఁ బరవశులనుగాఁ జేయుఁగలవనుట అతిశయోక్తికాదు.

ఈకాలమున యువతీయువక మానసముల సదాశయతోయ తరంగితములనుగాఁ జేయుట కిట్టి కావ్యఘనోదయములత్యవసరములు. శ్రీ శాస్త్రిగారు దేశకాలగతుల గమనించి, నీతిబోధకములగు కృతిరాజముల విరచింపఁబూనుట దేశమున కెంతయు శుభావహము.

పాఠశాలల యందుఁ బఠనీయములుగా నుండఁదగిన గ్రంథము లిట్టివియేయని నాభావము.

పరవస్తు వేంకటరామానుజస్వామి, యమ్. యే.

ప్రిన్సిపల్, మహారాజాస్ సంస్కృతకాలేజీ, విజయనగరం.



విజయరఘుతలు, సాహిత్యవిశాసద,  
కాశీభట్ట సుబ్బయ్యశాస్త్రిగారు.

బడిన మేడ గూలబడును. కావుననే “సనాతన పూతజాతీయ మర్యాద యవజన శీలములపై నాధారపడి యున్నది.” అని భారత భాస్కరుడగు వివేకానంద దేశికేంద్రుఁడు ప్రబోధించి యున్నాడు.

దీనివలన యవజన శీలసంపద చెడకుండఁ జూచుచుండ వలయునని, విశదమగుచున్నది. అందుచే శీలసంరక్షణదక్షముల గు పురాణకథలఁ దీసికొని, విజయము లనుపేరిటఁగొన్ని కావ్యముల విరచించితిని.

అం దీశ్రావణవిజయ మొకటి. ఇందలి నాయకుఁడగు శ్రీశ్యకుమారుఁడు సకలకలా విశారదుఁడు, పితృసేవా పరాయణుఁడు, దయాలవాలుఁడు, ధర్మలోలుఁడు, త్యాగచంద్రుఁడు, జితేంద్రియుఁడు. ఇట్టి వటువీరుని చరితము యవకులకు సన్నాత బోధకము కాఁగలదనిభావించి లిఖించితిని. ఈకథ యిది నెలలో నాచే “శ్రీరామవిజయ పూర్వకాండమున” వర్ణింపఁబడి యున్నదియే; విద్యాధికులగు పెద్దలు కొందఱు దీనింబ్రత్యేకము గా వ్రాయఁ బ్రోత్సహించుటచేఁ గొంచెముసవరించి, కొంత నాడిగించి, తిరుగ వ్రాసితిని.

కమలముకుళము పని జలములనుండి పైకి వెలువడుటయే. అపైని దానికి వలయు వికాసామోదముల సమకూర్చు కావ్యము దినకరునిదై యున్నది. అటులనే కావ్యకోశము శ్రీశ్యము కవిహృదయమునుండి బయలు వెడలుటయే. అందుపై

# శ్రావణవిజయము.

## ప్రథమాశ్వాసము.

—

స నై త్రి.

శ్లో. పితృసేవావ్రతం శృణాం కీర్తిదం ముక్తిదాయకం

వినాయేన మనుష్యాణాం సర్వే ధర్మా నిరర్థకాః.

సుపుత్ర పవిత్రతమగు త్రేతాయుగమున మధురాపుర  
వాసియగు రత్నగుప్తుఁడను నైశ్యకుమారుఁడును, పాటలీపట్టణ  
నివాసియగు సునర్ణగుప్తుఁడను, బేరికొమరుఁడును వారణాసి  
కేఁగి, వేటువేటు బసల నేర్పఱచికొని, వాణిజ్యవిద్య నభ్య  
సించఁ దొడంగిరి.

ఇటుల విద్యాభ్యాసము సాగుచుండ నొక యేకాదశి  
నాఁడు రత్నగుప్తుఁడు ఉపాసన మొనర్పఁదలంచి, గంగానది  
కేఁగి, ప్రమాదవశమునఁ బ్రవాహముగోఁబడి కొట్టుకొని పోవు  
చుండెను.

అంతకుమున్నే స్నాన మొనర్చి, అట జాహ్నునీతటమున  
సంధ్యావందన మాచరించుచున్న సువర్ణగుప్తుఁడు రత్నగుప్తుని  
అసహాయస్థితినిఁ గాంచి, యీతయం దారితేరినవాఁ డగుటచే  
ద్విగ్ధునలేచి, ఆమిన్నేటిసీటిలో నురికి, ఆసాధునందనునికర మం  
దుకొని, దరిఁజేర్చి, నీటనూరుటచే నాతనికి వాటిల్లిన యారాట



మును దగునుపచారములచే నపనయించి, కొంచెమూరటఁ జేకూర్చెను.

పిమ్మట నపగతాయాసియగు రత్నగుప్తుఁడు మెల్లగఁ గనులు తెఱచి, తనముఖమువైపు సాదరభావముతోఁ జూచుచున్న సువర్ణగుప్తునిఁ దిలకించి, యిట్లుపలికెను.

రత్నగుప్తుఁడు—ఆర్యా ! మీరెవ్వరు ? మృత్యుముఖమునఁ బడనున్న నాపైనిట్లు లవ్యాజానుకంపను జూపఁ గారగా మేమి ? మిము నేను గాపాడుడని, ప్రార్థింపలేదే ! అప్పా ! యప్పులఁబడి మడియనున్న నాముప్పు తప్పించి, కాపాడిన మీ యప్పుఁ దీర్చ నాకెట్లు సాధ్యమగును ?

సువర్ణగుప్తుఁడు—సోదరా ! అర్హులఁ గాపాడుట ఆర్యకుమారులకు సహజగుణము. వారికిఁ బ్రార్థనములతో నిమిత్తములేదు. ఆపన్నులఁ గాంచి, కాపాడ నేగనివాఁడు ఆర్యకుల సంభవ సంపదకు అర్హుఁడు కానేరఁడు.

రత్నగుప్తు—ఉదారాశయా ! కారుణ్యముతో నను సీటిగండమునుండి కాపాడుటయేగాక, అమూల్యమగు సీతి బాధనుకూడఁ జేసియుంటిరి ! ఈయుపకృతులు రెండును నేఁ గోరినవికావు. అయోచితముగ మీరే యనుగ్రహించితిరి. ఇక నే స్వయముగాఁ బ్రార్థింపఁదగినది నుజ్జీయొకటి కలదు. దానిం గూడఁ బ్రసాదించినచో, నేధన్యుడనగుదును. సీటినుండి కాపాడఁబడిన యీవిధేయుని నేటినుండియు, మిత్రునిగాఁ బాటించఁ

గోరుచున్నాను. నాభావిజీవిత దీపకళను మీవినిర్మల స్నేహ ప్రసారముచే గాంతివంతముగాఁ జేసికొననభిలషించుచున్నాను.

సువర్ణ—మిత్రమా ! నే నెపుడు నీకరమునందికొని, నీరమలనుండి నిను దరిఁ జేర్చితివో ! యానిమిషముననే మన కేరుపురకుఁ జెలిమి యేర్పడినది. ఇప్పుడుక్రాంతగా నీవపేక్షింపఁ బులిగెను. ఈహరివాసరము మొదలు స్థాణములు మనదేహముల నుండి పై కెగిసి పోవునటకు మనమైత్రి నిరంతరముముగ సాగు చుండుటయే నా మభీష్టము. ఆసుభాషితము విన్నచోడనే రత్న గుప్తుని “ధన్యోస్మి.” ధన్యోస్మి.” అని పరమానందమందెను.

ఆదినము మొదలు ఆయూరుజ నందను లిరువురు మిత్రులై మునుపటివలె విడివిడి విడుదల వేటువేటుగా నుండఁజాలక, యొకరియొకరిని నివసింపఁదొడఁగిరి. ఇట్లువారు క్రమముగా దృఢతర స్నేహసాత బద్ధులై, విద్యాభ్యాస ముచేయుచు, కొంతకాలమునకు వార్తయందు ఉత్తీర్ణులై వారణాసిని వీడి, నిజపురములకుఁ జనినెరిగిరి. కాని, అనదృశమగు సహవాస సౌఖ్యమునకు నెడబాటొదవుచున్నందులకు ఖిన్నులు కాఁజొచ్చిరి.

అందుచే, వారు విద్యాభ్యాసమునకై కాశిని నివసింప నగత్యము లేకున్నను, ఒకఁనొకరు విడచి యుండఁజాలక, కొంత కాలమునట కాపురముననే కాపురముండిరి. కాని, వారితలి భండ్రులు ఇండ్లకురండని యుత్తరముల వ్రాముచుండుటచే,

విధి లేక వెడలిపోయిందలంచి “మూంను మనకు దైవకృపచే సంతాన ముదయించినచో, పరస్పర బాంధవమును సమసూక్ష్మింకొందము. అట్లుచేయనిచో, వైశ్యకులమునఁ బుట్టనట్లే” అని యొట్టుపెట్టుకొని, కాశిని విడచి, స్వదేశములకు వెళ్లిపోయిరి.

కొంతకాలమునకు రత్నగుప్తుఁడు వ్యాపార మభివృద్ధి చేయఁదలంచి, అనేకామూల్య రత్నములను, ప్రశస్త వస్త్రములను, దీసికొని, యోడనెక్కి, సముద్రముపై విదేశములకేగి, ఆసరకుల నట విక్రయించి, అపారమగు ధనమును సాపాదించి తిరుగ స్వదేశమునకు పచ్చుచుండ నడివారిలో నోడలోని మంచి నీరు సరిపోయినదని, పడవసరంగు రత్నగుప్తునకెఱిగించెను.

అంత నావర్తకుఁడు ఓడనొక యడవికడ నిలుపనియ మించి, సేనకులఁ బిలిచి, అరణ్యములోనికేగి, మంచినీటినిఁగొని రా నాజ్ఞాపించెను. ఆకింకరులు బిందెలను జేకొని, నావనుండి యొడ్డునకు దిగి, వనములోనికేగి, దాహఁదకములకై వెచుకఁ దొడగిరి.

అంతకుఁబూర్వ మాచుటవిని వింధ్యవాసినియగు దుర్గ ను సేవింపఁ గుటుంబసహితముగా నేగుచున్న, కేశవదాసుఁడను సేనానాయకుని మార్గచుధ్యమున ఆటవికులగు చోరులు అడ్డగించిరి. ఆచుట్టడిసమయమున ఆసేనానిభార్య తనచిన్న యామచిడ్డను ఒడిలోవేసికొని, పరిగిడి, ఒకచెట్టునీడను బట్టను బరచి దానిపై నాశిశువును బయడఁబెట్టి, ఆపిల్ల యేడ్వకుండ జోకొట్టుచుండెను.

అపు డాపెను వెదకుచున్నదొంగలు కొందఱ తామెవైపు  
 దొండంగిరి. చోరుల రాకనుగాంచి, ఆయిల్లాలు తాను శిశు  
 డ నే యున్నచో ఆదుష్టులు బిడ్డచుగూడ బాధింతురను భయ  
 మచే ఆకూన నటవిడచి, పేటాకచోటునకేగి నిలచెను. అంత  
 మచ్చులాసాధ్యనిగాంచి, పరిగిడివచ్చి, యాపెమాటల నాలిం  
 కయే బలవంతముగా లాగుకొనిపోయిరి. పాప మాయనాథ  
 గుప్తు చెట్టునీడను బహుడి, పచ్చనియాకులసంఘనుండి ము  
 వ్వుటగాఁ గానవచ్చుచున్న, పూగుత్తులఁ జూచి, కిలకిల నవ్వుచు  
 ఁడఁదొడఁగెను. ఇటులుండ మంచినిటికై తిరుగుచున్న రత్నగు  
 ప్తుని సేవకులు దైవవశమున నటకునచ్చి చెట్టునీడ నాడుకొను  
 నున్న ఆయాడుబిడ్డను గాంచి, అట్టిసాగసుగల పసికూన యా  
 నా ఆడవి నొంటరిగా నుంట కబ్బురమంది, తమలోనొక్కని  
 కక్కడఁ గానలియుంచి, ఆయరణ్య మంతటను కేకలిడుచు  
 గాలించిరి. కాని, యాకూనను గన్నవారుకాని, తమయాళ్పుల  
 నిన్నవారుకాని యాకూనను గానరారైరి.

అంత వారొక సెలయేటినిటిని గలశములతోఁ జేకొని,  
 తిరుగశిశువుచెంత కేతెంచి, మున్నాబొట్టైకడఁ గాపుంచినవానిని  
 తామువచ్చునఱకు ఆపాపను గాపాడుచుడుమని తెలిపి, యో  
 డకడకేగి తమయేలికతో, ఆయనాథశిశుగాథను విన్నవించిరి.

రత్నగుప్తుఁ డాబిడ్డకబు రాలించినతోడనే మనసుకరుగ  
 నోడనుండి దఱికివచ్చి, సేవకులవెంట ఆపట్టియున్న చెట్టుకడకుఁ

బోయి, అసదృశమగు సోయగముతోఁ జెట్టునీడను తెల్లనివలు  
వపైని పాలకోనేటి నీటిపైఁదేలుచున్న కోమలారవిందకోరక  
మువలె ముద్దుగాఁ జూపట్టుచున్న యాపసిబిడ్డను గాంచి వత్స  
లుండై యాశిశువునైతికొని, ముద్దిడి సేవకుల మరల వెదకిరం  
డని నియోగించెను.

కింకరులును స్వామియాజ్ఞానుసారము తిరుగ నడవినలు  
గడలఁ దిరిగిరి. కాని ఏరును కానరాఁరైరి. అంత వారు మరలినచ్చి,  
రత్నగుప్తునితో “మాకెవ్వరును జూపట్టలేదు.” అని నివేదింప  
ఆసాధువుంగవుఁడు నొకనుండి యొక రాగిరేకును తెప్పించి,  
దానిపైఁ దనయూరుబేరుల న్రాయించి, యంకుక్రింద “ఆ బాలిక  
బంధువులెవ్వరైనఁ దనకడకు వచ్చి ఆశిశువు తమదని ఋజువు  
చేసినచో బాలికనిత్తు”నని ప్రచురించి, ఆతామ్రఫలకము నచటి  
చెట్టునకుఁ గట్టించి, చిట్టను తనతోఁ దోడ్కొనిపోయెను.

పిమ్మట రత్నగుప్తుఁడు పాటలీపురము నకేగి, నిజమంది  
రమును సమీపింప, ఆతనియిల్లా లుల్లసితనదనయై, పతిపా  
దములకు నందనమాచరించి, నిజనాథుని లోనికిఁ దోడ్కొని  
పోయి, సుఖాసీనునిగాఁజేసి, యిట్లు ప్రశ్నించెను. “ప్రాణేశ్వరా!  
విదేశములనుండి నాకేమి కానుక తెచ్చితిరి?”

రత్నగుప్తుఁడు:—శుభాంగీ! మునుపటివలె ఈసారి నీకు  
సాకెచీరలెవ్వియుఁ దీసికొనిరాలేదు. జీవకళావిలసితమగు నొక

యపూర్వ పారితోషికమును గొనివచ్చితిని. అని సేవకులచే నడ  
విలోదొరకిన బాలికను దెప్పించి, నిజకాంత కందిచ్చెను.

ఆసతీమణి సంతానము లేనిదగుటచే నమందానంద  
ముతో, ఆశిశువు నందికొని తనివిదీర ముద్దులిడెను. వారాప్థిలకు  
అన్నపూర్ణ యనిపేరుపెట్టి ఆబాలికను, అమితానురాగముతోఁ  
బెంచుచుఁ దమకు సంతతిలేదను చింతను మఱుపొందిరి.

“ఆహా ! ఏమి ! ఈయిశ్వర విలాసము ! ఈచిరుపాప  
మొదట నొకపాదజకులమునఁ బుట్టి, పిమ్మట నట్టడవిని విడు  
వఁబడి, అనంతరము శ్రీమంతుఁడగు వైశ్యవరునికి గారాబుపట్టియై  
లాలింపఁబడుచున్నది !”

అంతకుఁ బూర్వమే మధురాపురిని సువర్ణగుప్తునకు  
విశ్వేశ్వరకృపచే నొకసుతుఁ డుదయించెను. ఆకుమారునకు  
‘విశ్వనాథుఁ’ డని పేరుపెట్టి సువర్ణగుప్తుఁడు మహానందముతో  
పెంచుచుండెను. క్రమముగా ఆబాలుఁడు పదునొకండేడ్ల  
ప్రాయమునకు వచ్చినతోడనే, ఉపనయన సంస్కారమొనర్చి,  
వేద వేదాంగాది విద్యల నభ్యసింపఁ జేసెను. ఇట్లా బాలుఁడు  
సకలకళా పరిపూర్ణుఁడై నవయావ్వన శోభితుఁడై తేజరిల్లు  
చుండెను.

అటఁ బాటలీపురమున అన్నపూర్ణ యుఁబరిణయూరుకూ  
లమగు నీడునకు వచ్చెను. అదివఱ కావైశ్యశిఖామణులిరువురు

కాశిని చేసికొన్న శపథమునుబట్టి తమపట్టియలకుఁ బెండ్లిండ్లు చేయసమకట్టిరి.

రత్నగుప్తుఁడు తనపుత్రికయగు అన్నపూర్ణను సువర్ణగుప్తుని నందనుఁడగు విశ్వనాథునకొసంగి, పాటలీనగరమున మహానైభవముతో వినాహమహోత్సవముల నెఱపెను. పరిణయమైనది మొదలు ఆవధూవరులు ఘనానురాగముతో మెలఁగఁదొడంగిరి. అంతఁ గొంతకాలమునకుఁ గాలవశముచే అన్నపూర్ణ తలిదండ్రులు దివంగతులైరి. కోటిశ్వరుఁడగు నాపెతండ్రిఁ ధనమంతయు కుమారులు లేకుండుటచే, అన్నపూర్ణకు సంక్రమించినది. ఇట్లు పుట్టినింటి సంపదయు, నత్తింటి విస్తమును కలయ ఆదంపతులభాగ్య మగణ్యమై వెలయఁదొడఁగెను. విధివశమున విశ్వనాథుని పితరులును శివసాయజ్యమును జేరిరి. అందుచే అన్నపూర్ణావిశ్వనాథులు సంసారమునకుఁ బెద్దలైరి. కాని వారు విత్తాఘ్నలమని నిట్టవీగక, వినయసంపన్నులై, దేశకాలపాత్రముల గుర్తించి, దానధర్మములఁ జేయుచు, స్వకులమునకు యశమును సమకూర్చుచుండిరి.

అన్నపూర్ణకుఁ జిన్ననాటినుండియు, బరులకన్నమిడుటయన సంతోషముమెండు. ఈసంపదతోఁ బాటు ఆయలవాటును అభివృద్ధమాయెను. అందుచే, శూరసేనదేశమున ఆసాధ్యపేరు ప్రసిద్ధి జెందియుండెను. ఆవణిగ్దంపతులు ధనధాన్యసంపన్నులై యెనలేనిసిరులతోఁ దులతూఁగుచున్నను, సంతతి లేని సంతాపము వారిని విడువదాయెను.

మానవానఁదము లెవ్వరికిని పరిపూర్ణములు కానేరవు. ఒకటియుండిన వేఱొకటి కొఱవడియుండును. సంతాన ప్రాప్తికై ఆజాయాపతులొనర్చు పూజలకును, దానధర్మములకును, మేఱ లేకయుండెను. వా రట్లు కొంతకాలము సంతతికాంక్షులై ఈశ్వరారాధనము చేయుచుండ భగవత్కృపచే ఆసాధుకాంత గర్భవతియై పది నెలలునిండ శ్రావణశుద్ధ పూర్ణిమనాడు తూర్పు దెస జుందమామను గనినట్లు ఆసుదతి సుతునిఁ బ్రసవించెను. విశ్వనాథుఁ డాశిశువునకు శ్రావణుడని పేరుపెట్టి మహావైభవముగాఁ బుత్రోత్సవమును నెఱపెను.

శ్రావణుడు సితపక్ష సుధాకరుఁ డట్లు వర్ధమానుడగుచుఁ ఆ రేండ్లప్రాయమువాఁడైయుండ శూరసేనదేశమున భయంకరమగు ధ్రువుము సంప్రాప్తమాయెను. ఆకరవుచే జనులన్నాతురులై, విలపింపఁజొచ్చిరి. దేశమున నెటుచూచినను, “అన్నమన్న”మను ఆర్తనాదములు చెలరేగఁ దొడఁగెను. తిండి లేక మరణించినవారిసంఖ్య దినదినము పెఱుగఁజొచ్చెను. ఈ ఘోరవార్త అన్నపూర్ణ చెనికి ములుకువలెఁ దాకెను. ఆ దుర్వార్త విన్నతోడనే దేహము కంపింపఁ, గన్నుల విచారవారి వ్యాపింప, ఆసతీమణి వ్యాకులదిత్తయై, దుఃఖింపసాగెను. “సజ్జనులు పరదుఃఖిదుఃఖితులుకదా!”



# ద్వితీయాశ్వాసము.

~~అశ్వాసము~~

క్షౌమనివారణము.

అన్నపూర్ణ యార్తులకన్న మొసంగి, కాపాడ సంకల్పించుకొని, విశ్వనాథునికడకేగి, నమస్కరించి వినయానత వదనమై, యిట్లు సంభాషింపఁ బొడఁగెను.

అన్న:—ప్రాణేశ్వరా! వింటిరా! కటిక కాటకము మాట! కట్ట! ఎంతటి భయానకమై చెలరేగుచున్నదయో! మనోవల్లభా! మన మీమధ్యిక్ష సమయమున వాణిజ్యమును గట్టిపెట్టి, అన్నార్థులఁ గాపాడఁ బూనికొనవలయును. అన్నము లేక యనేకులు ప్రాణముల విడుచుచున్నారట. కావున, ఈకఱి వ్రరక్కసి మనదేశమునుండి వెడలిపోవువఱకు మనమన్నదా నము చేయవలయును. కాటకము తొలగినపిమ్మటఁ దిరుగ వ్యాపారము సాగింపవచ్చును.

ఆశ్రితమా! సోదరసంఘము కూడ లేక మాడుచుండ, నిశ్చింతగా మేడలలోఁ గూరుచుండుటయు, ఓడలలో విహరించుటయు, పక్షాన్నములమెక్కి భాగ్యవంతులమని విఱ్ఱిపిగుటయు, మానవుల కెంతమాత్రము నుచితముకాదు. పరసంరక్షణమూరులై, స్వసౌఖ్య సంపాదనమాత్ర పరాయణులై, జీవించువారికే రాక్షసులనిపేరు.

తత్వజ్ఞా ! ధనమును గాపాడవలయునని, దానినెట్టి యినుపవెట్టెలలోఁ బెట్టి, గట్టిగా నెంతటివిలువగల బీగములు వేసి బిగించినను, అది ఓరుగాలిలోఁబెట్టిన దీపకళిక యారిపోవు నట్లు జారిపోవునే కాని, నిలువనేరదు.

ప్రియవల్లభా ! విత్తములు నిత్యములుకావు. తనువులు శాశ్వతములుకావు. త్యాగ మొక్కటియే నిత్యమైనది పదార్థము. కావున, మనచేత ధనమున్నంతవఱకు అన్నాతురులైన సోదరీసోదరులకు భోజనమిడి, కాపాడవలసిన బాధ్యత మానవులమగు మనపై నున్నది. పరులసంరక్షింపఁ బాటుపడువారలే యమరులు. కావున, నేటినుండియేమనము అన్నదానవ్రతమున దీక్షితులము కావలయును. “ధర్మస్య త్వరితా గతిః” అనియు యుటచే జాగుసేయరాదు.

విశ్వనాథుఁడు—దానశీలా ! ఇంపుగా నుపన్యసించితివి, నిజమే. చెఱువునఁజేరు నీటివెల్లువకుఁ బొల్లుకల్లింగయే రక్షకమైనట్లు చేతఁజేకూరు విత్తమునకు, ధర్మమే సంరక్షకము. ఇదియుఁ గాక మన మనుభవింపవలసిన సుఖములన్నియు నించుమించుగాఁ బూర్తియైనవి. వార్ధకముచే నవయవ పాటవము నడలుచున్నది. కావున, మనకిక ధర్మమే శరణ్యము. అందు కర్హమగు సమయమును సంప్రాప్తమైనది. “అన్నస్యక్షుధితో పాత్రం” అని ఆచలించొని యున్నవారలే యన్నదానమున కర్హులు. అందును క్షామమున క్షుధితులఁ గాపాడువారు కైలా

సమున పార్వతీపరమేశ్వరులచేత నానందించుచుండు రని శాస్త్రము తెలుపుచున్నది. మఱియు, దీనజనసేవయే ఈశ్వరా రాధనము.

శుభాంగీ! నీవన్నట్లీనాడే యన్నదానతమున కుపక్రమింతము. పుణ్యకార్యారంభమునకు తిథి వార నక్షత్రాదులతో నిమిత్తములేదు. సత్కార్యప్రారంభమే పైవానినిఁ బవిత్రము చేయఁగలదు.

నాకును, కాటకముచూట చెవినిఁ బడినతోడనే బాణిః జ్యకాంక్ష సడలినది. ధర్మాభిలాష ప్రబలినది. అని యానైశ్వ్యశిఖామణి నిజపరివారజనులను, స్వాప్తబంధువులను రాఁబిలిచి, కర్తవ్యమును బోధించి, సర్వము సతివేగముగా సిద్ధముచేయించి, తనయథాంగితో నిట్లు పలికెను.

విశ్వనాథ—ప్రాణేశ్వరీ ! అన్నమిఁజూట కన్నియు నిర్ణీతములై యున్నవి. నేను వీధిలోనిలిచి, యన్నాతుల లోనికిఁ బంపుచుండును. నీ వాయతిథులకు నోగిరమిడి గారవించుచుండుము.” అని శ్రుతిసుఖదమగు చల్లని మాటలఁదెలుప ఆయిల్లలు, అంజలిఘటియించి పతికి వందనము లొనర్చెను.

“నిజమే, ఆర్యదంపతుల కలయికలిట్టివియే. గారు ధర్మాచరణమున నేకమనస్కులై యుందురు. కాని, భిన్నహృదయులై యుండఁజాలరు. వారితలపు లద్వైతానందకలితములు.”

అన్నపూర్ణ నిజవల్లభుడు తన మనోరథమున కనుకూలుఁ  
డగుటచేఁ బరమానంద భరితయై, స్నానమాచరించి, దీక్షా  
వస్త్రముల ధరియించి, విఘ్నేశ్వరు నారాధించి, చేతి కన్నదా  
నవ్రత కంకణమును గట్టికొని, పరమేశ్వరప్రీతికై అన్నమొసంగ  
మొనరించెను. క్రమక్రమముగా నానాటికానాఁడు మధురాపు  
రిని అన్నపూర్ణ యార్తులనాదరించి, అన్నమిడుచున్నదను వార్త,  
దేశమంతటను వ్యాపించెను. అందుచే నాఁకలిబాధకుఁ దాళఁ  
జాలనిజనులు గుంపులుగుంపులుగా ఆసతీమణి మందిరమునకు  
విధివిరాములు లేకుండ రాదొడంగిరి. ఆదయావతియు వచ్చిన  
యతిఘట దైవసములఁగ భావించి, వారికిఁ గడుపార భోజన  
మిడి, తనపేరు సార్థకము చేయుచుండెను.

ఇట్లాకటవు పడ్రుండెండవఱకు దేశమును విడువక  
పీడించెను. అన్నపూర్ణ యాదీర్ఘకాలమంతయు విసుగుజెందక,  
యార్తుల కన్నదానము చేయుచుండెను. అట్లొనర్చుటచే వారి  
కడుచున్న సొత్తంతయు వ్యయమయ్యెను. అంత వారు తాము  
కాపురము చేయుటకుఁ దగిన చిన్నయింటిని మాత్రమటైపెట్టు  
కొని, మిగిలిన ప్రాసాదాభరణాది సమస్త పదార్థములను విక్ర  
యించి, ఆధనముతోఁ దాము ప్రారంభించిన యన్నదానయాగ  
మును నిర్విఘ్నముగా సాగించిరి.

దైవకృపచే ఆకటవు చల్లారి, ప్రజలు మధురాపురి  
నూడి తమతమ నెలవులకు మఱలిపోయిరి. కాని డ్లామాంతిమ

దివసమున ఆవైశ్య కుటుంబము వారు తిరుట కాహారము ముగ్ధభామగు నవస్థకు వచ్చిరి. కాలవశమునఁ గలపుతుదినాడు ఏకాదశియగుటచే, ఆపుణ్యదంపతులు సుతునితోఁ గలసి యుపనసించి శ్రీహరిని ధ్యానించుచు, రాత్రి జాగరణము సేచుచొడగిరి. అపు డాకుటుంబమువారి యానందమునకు దరి కానరాకుండెను.

“నిజమే సామాన్యముగా నత్యల్పకృత్యములు నెఱవేరు నప్పుడే సుసాను లానంద పరవశులగు మాడ అనన్యసామాన్యముగు సంతతి అన్నదాన యాగమును ద్వాదశవర్షములు నిష్క్రముముగా సాగించిన దానశీలుర సంతోషమునకు మేగయుండునా ?”

నిశ్శబ్దముగా నున్న యానిశీధమున వారుమువ్వురు నిట్లు ప్రసంగింప మొదలిడిరి.

అన్నపూర్ణ—హృదయేశ్వరా ! పార్వతీపతికృపచే యమకాలము దాటి సుభిక్షసమయ మే తెంచినది. ఆనాటి క్షుధార్తుల కరుణభాషణములు ఇపుడు వినవచ్చుట లేదు. మీ దయచే నేదలపెట్టిన యన్నదానవ్రతము శుభాంతముగా ముగిసినది. నామనోరథము నీడేర్చితిరి. దయానిధీ ! ముగ్ధజన్మమునఁగూడ నన్ను మీపదసేవకురాలినిగానే బుట్టునట్లు జగదీశ్వరుఁ డనుగ్రహించుఁగావుత !

విశ్వనాథుఁడు :—ప్రేయసీ ! మనయింటి కన్నానుభవచ్చిన సంసారుల యవస్థలఁ దలంప గుండె చెఱువగుచున్నది.

ఎట్టి యభిమాన శాలురును గూడ తిండిలేక నూడుచున్న దారా  
పుత్రాదుల వెంటనిడికొని, మనయింట భుజింప వచ్చిరే !  
ఓదయాళూ ! జగధీశా ! ఇకముదిట్టి కాటకముల రాకుండఁ  
జేయుము.

శ్రావణుడు:—జననీజనకులారా ! ఈ గుర్భిక్ష సమయ  
మున చిదానందముతో మీరొసర్చిన యన్నదాన వ్రతమును  
గన్నులారఁ గాంచితిని. ఇట్టి దయామయులకు నందనుడనై  
బుట్టినందుకు గర్వించుచుంటిని. లోకమున ధనముల వెచ్చింపక,  
దాచుటయే సుఖమని తలంచువారు కానవత్తురుకాని, ధనత్యా  
గమే యానంద జనకమని భావించువారు చూపట్టరు. పితరు  
లారా ! మీరు ఆర్తులఁగాపాడ ధనము చాలదేమోయని, బెం  
గటిల్లితిరేకాని విత్తమంతమగుచున్నదని విచారించకైతిరి ! ఇది  
కదా దాతృహృదయ !

ఇట్లాసతీపతిసుతులు మున్వీరును, కూడులేని సిల్లికి  
వచ్చియుఁ దమ బీదరికమునుగూర్చి విచారించక, పరులకన్న మొ  
సంగినందుకు సంతసింపజొచ్చిరి.

అట్లు వారారాత్రి సంతోషవరవశులై గడుపుచుండ  
మూడవజామున నలుగు రన్నాతులును అన్నపూర్ణ యింటిముం  
గిట కేతెంచి “అమ్మా ! అన్నము.” అని నీరసముగాఁ బలుకఁ  
దొడంగిరి. ఆసన్నస్వరము చెవికిఁ దాకనతోడనే సంతసమంత  
రించి తిరుగ భేదముదయింప, అన్నపూర్ణ భర్తతో నిట్లువలికెను.

అన్నపూర్ణ:—జీవితేశా! ఎవ్వరో యన్నమని నీరసంపు నెలుంగుతోఁ గేకలిడుచున్నారు. కావున, వారలెవ్వరో కనుగొనుడు. కట్టా! దిక్కుచూలిన కఱవికను జరులఁ బీఱించుచున్నది కాఁబోలు. అన విశ్వనాథుడు వీధిలోనికేగి, తమగృహమునకు ముందు, శవాకారములతో నిలిచియున్న నలుగురు దీనులఁగాంచి “ఆర్యులారా! మీరలెవ్వరు?” అన అందొక యువకుఁడిట్లు ప్రత్యుత్తరమొసఁగెను.

యువకుఁడు:—మహాశయా! నాలుగుదినములనుండి మంచినీళ్ళుతప్ప అన్నమెరుంగము. అన్నపూర్ణ చేయుచున్న యన్నదాన మహిమమును విని తిండిలేక మాఁకఁచున్న తల్లిదండ్రులను, ఆకలిగొనియున్న యాలిని వెంటనిడికొని, అన్నార్థమై యెటులనో యిటుకువచ్చితిని. దయానిధి! మామాకలిశాధనాదయావతి కెఱిగించి, మాప్రాణములను నిలువజేయుము. ఇక నేమాటలాడఁ జాలను.

విశ్వనాథుఁడు:—ఆర్యులారా! భయపడకుడు. తెల్లవారనున్నది. ప్రొద్దుపొడువగనే మీకందరకు భోజనమొసంగుదుము. అని మెల్లగా వారిని లోనికిఁదోడ్కొనివచ్చి యొక గదిలోఁ బరుండఁజెట్టి, భార్యకడకేగి ఆయాత్తుల దుస్థితినిఁ దెలిపెను. ఆదీనానుకంప యావార్తను విన్నతోడనే కొయ్యబారి కొంతవడికి దెలివినంది భర్తనుగాంచి యిటువలికెను.

అన్నపూర్ణ:—ప్రాణేశ్వరా! తెల్లవారినతోడనే మనము వీరికన్నము పెట్టవలయును. లేకున్న వీరలు మనయింటఁ బ్రాణ

ముల విడచుట తప్పదు. ఇప్పుడు మనకడ నొకగవ్వ కూడలేదు. పీమిచేయుదుము ! ఇంతదనుక నడిగినవారికి లేదనక యన్న మొసంగి యుంటిమి. కాని, ఈనాడు వీరిని గాపాడుట యెట్లు? కంతమునఁ బ్రాణములుండ అన్నమిడుట మావలన కాదని మననాలుక లెట్లు పలుకును? మనకన్నులు ఈదీనుల యంత్య దశ నెట్లుచూడఁగలవు? ప్రాణేశ్వరా ! ప్రాయోపవేశముచే వీరిమృతికంటె ముందు మనము బ్రాణములఁ బరిత్యజింతము. ఇదియే, ప్రస్తుతకర్తవ్యము. వేఱువారి కానవచ్చుటలేదు.

విశ్వనాథుడు:—కటకటా ! ఇంటఁ బూజనీయులగు అతిథులు అన్నాతురులై మడియనుండ, వారినాదరింపక ఆత్మ హత్యలఁ గావించుకొనుట పాపహేతువు కాదా? యముడు మనల దండింపఁడా?

అన్నపూర్ణ:—అగును. పాపకారణమే యగును. సంది యము లేడు. కాని వారినాదరించి, అన్నమిడుట యెట్లు? కావున, వారియాకలి బాధలఁజూచుచు, జీవించుటకంటె మనము మరణించి, నరకవ్యధల నందుటయేలెస్స. అని చేతులు జోడించి, భగవంతుని ప్రార్థింపదొడంగెను.

“ఓ ! సర్వజ్ఞా ! సర్వాంతర్యామి ! దీనావనపారీణా ! కరుణామయా ! మాగృహమునకు వచ్చిన అతిథులు జీవించి యుండగనే, మాజీవితముల ముగింపఁ జేయుము. నే దేకాదశి యగుటచే, ఈరాత్రి మేము మరణించినచో, నీపాదములకడఁ



జేరగలుగుదుము. అని శ్రావణు నవలోకించి, “బిడ్డా! యొక సారి మనసుదీర ముద్దిడనిమ్ము. మాజీవితములు ఈరాతిరితో ముగియనున్నవని తెలిసికొనుము. ధీరుడవై యుండుము.”

శ్రవణుడు:—మాతరో! ఏల! యిట్లు బేలవైవాపో యెదవు? నిరీహతో, నీశ్వరార్పణముగాఁ గోట్లకొలది ధనములఁ ద్యాగమొనర్చి, కన్నతల్లివలె ఆర్తజనసమూహముల కన్నమొసంగి, కాపాడిన కరుణాలవాలవు. అసవ్యశదాశీలవు. బుధనుతచరితవు. అట్టిసీవు సంతసింపవలసిన సమయమున ఇట్లు సంతపింతు వేలనమ్మా! అమ్మా! విచారింపకుము. రేపు నీ పీయన్నాతుకులకుఁ గూడఁ గూడొసంగఁగలవు. దయాభుండగు భగవానుడు, నీయట్టి సతీమతల్లుల మనోరథములఁ దప్పక యీడేర్పగలడు, సందియములేదు.

అన్నపూర్ణ—వెట్టివాడా! కరమున నొకకాని కాని, యింట గంటెడు గంజికాని, లేక నిలుపేదలమై ప్రాణములతో నిలచియున్న మనము నలుగురు త్సుధార్తులకు భోజన మైట్లు పెట్టఁగలము?

శ్రావణుడు:—మాతరో! భీతిలకుము. నాజనకుడు ఘనానురాగముతో నీగళమునఁ గట్టిన మంగళసూత్రము ప్రకాశించు సంతపఱకు, నీకర మన్నమొసంగునే కాని, లేదను సంజ్ఞను చేయఁజాలదు.

వృక్షతయేకాక, కర్మవశమున నంధత కూడ సంప్రాప్తమాయెను. ఎంతటి పుణ్యాత్ములకును పూర్వజన్మ కర్మఫల మనుభవింపక తీరదు. కావుననే పుట్టినది మొదలు గిట్టువఱకుఁ బుణ్యాకార్యములు తక్కు వేఁకొండెగ్గెఱుంగని సజ్జనులకుఁగూడ దుర్భతగుణములు సంప్రాప్తమగుచుండును. “నాభుక్తం క్షీయతే కర్మ” “అవశ్య మనుభోక్తవ్యం కృతా కర్మ శుభాశుభం” అని యు శాస్త్రములు తెలుపుచున్నవి. అందు కీసాధుదంపతుల శీతములే తార్కాణములు.

---

# తృతీయాశ్వాసము.

—అంశం—

తీర్థాటనము.

శ్రావణుఁ డాపేదరికమున వృద్ధాంధులగు పితరులకు  
భక్తిప్రవత్తులతో సర్వోపచారములఁ జేయుచుఁ గన్నులను  
రెప్పలట్లు కాపాడఁ దొడంగెను. కాని, వా రేపూటకాపూట  
తిండికై తడివికొనవలసిన యవస్థకు వచ్చిరి. అపు డావృద్ధులు  
తమపుత్తునితో నిట్లు పలికిరి.

వృద్ధులు:—ప్రియతనయా! మామూలమున నీ వెంతటి  
శ్రమలపాలగుచుంటివి! ఇప్పుడు మాకడ నిలచియున్నది. నీసద్భి  
క్తి సంచద తప్ప వేరెట్టి సాత్తును లేదు. మాతలిదండ్రులు మము  
గోటీశ్వరులనుగాఁ జేసియుండ, నీపితరులు నిన్నుఁ గూటికిఁ బీడ  
నుగాఁజేసిరి. సుతరత్నమా! మేము నిన్ను నిలుపేదనుగాఁ జేయు  
టయే కాక, ముసలివారమై గ్రుడ్డితనమునఁ బడి యుండుటచే,  
నీస్వేచ్ఛా విహారసుఖము సరికట్టి, అహర్దివము నీచే సర్వోప  
చారములఁ జేయించుకొనుచుంటిమి. తండ్రీ! ఇకముందు మా  
మొట్ట పోషింపఁగలవు ?

శ్రావణుఁడు:—ఆర్యులారా! అనశ్వరములగు మీపా  
దారవిందసేవాసంపదల నాకొసంగి, నన్ను భాగ్యవంతునిగాఁ  
జేసియుంటిరేకాని దక్షిణి గావింపలేదు. కావున, మీరు

నన్నుఁదలంచి, విచారించుట భావ్యముకాదు. పూజ్యులారా! పితరులారా! నాకు ధనములేదను చింత యావంతయు లేకు. త్రికరణశుద్ధిగాఁ దెలుపుచుంటిని. కరమున భిక్షాపాత్రమును బట్టి “భవతి భిక్షాందేహి” అని ఈపుగనాచీమఃశల యాదించి, యా పావన మధుకరాన్నముతో మిమ్ముఁ బోషింతును. బ్రహ్మచారికి భిక్షాటనము పరమపావనము; గౌరవావహము.

అన్నపూర్ణః—వత్సా! పాపము శాంతించుగావుత. మనమెచ్చటఁ బరమాన్నభరితములగు రజితపాత్రలఁ జేతనిడి కొని, యతిఘటకు బాయస మొసంగితిమో అపట్టణముననే భిక్షాపాత్రమును గరమునఁ బెట్టికొని, తిరిపెమునకై తిరుగుట తగవగునా? కావున మన మీపిటిని వీడి, వేఱొక పట్టణము నకుఁ బోవుదము. పేదరికమున పరిచితులనడుమ నుడుట మర్యాదకాదు.

విశ్వనాథుఁడు:—కుమారా! నీమాతమాటలు నాకు నచ్చినవి. ప్రస్తుతము మనమున్న యీదిన్నయింటిని విక్రయించి ఆధనముతోఁ బుణ్యతీర్థముల సేవితము. ఇది నీ కభిమత మగుచో వెంటనే యీయింటి నమ్మివేయుము.

శ్రావణుఁడు:—పితృదైవతములారా! మీయభీష్టముల దీర్చుటయే నా కభిమతము. అని యింటిని విక్రయించి ఆవిత్తముతో కావిబట్టలను తట్టలను మట్టలను కావడినిఁ గొని తెచ్చి పరిదండ్రులకు శాటీచీరల గట్టబెట్టి తానుగూడ కావిబట్టల

ధరియించి తట్టలలో మెత్తగఁ బట్టలఁబరచి వాని యందుఁ  
 వితరులఁ గూర్చుండఁబెట్టి కావడి భుజముపై నిడికొని, వేటొక  
 చేతఁ దాటియాకు గొడుగునుఁ బట్టి భగవన్నామోచ్చారణ  
 ము జేయుచు మధురాపురిని విడిచి, పితరులఁ బుణ్యతీర్థములకుఁ  
 బరమానందముతోఁ గొంపోవుచుండెను.

ఇట్లానె గమనందనుఁడు మధురానగరమునుండి బయ  
 లువెడలి క్రమముగా జనసీజనకులచేఁ బుణ్యతీర్థముల సేవింపఁ  
 జేయుచు నొకనాడు వింధ్యపాదములదరినిఁ బడి, పశ్చిమసాగర  
 తరంగమాలికల నాలింగనమొనర్పఁ బరుగిడుచున్న శర్మద  
 యగు నర్మదకుఁ దలిదండ్రులఁ గొంపోనెంచి, వింధ్యాటపీ  
 మధ్యమునుండి ప్రయాణము సాగించు చుండెను.

వా రాయరణ్యమునఁ గొంత దూరమేగుసరికి కొండ  
 లోయలలోనుండి కొందఱు కోయలు వచ్చి, ఆసాధుకుటుంబ  
 మువారిని “ఆగు డిట, ముందునకు సాగితిరా తలలు పగులఁగల  
 వు.” అని గర్జించుచు, నడ్డుతగిలిరి. ఆక్రూరభీకరాకారులఁ జూచి  
 శ్రావణుఁ డిట్లు పలికెను.

శ్రావణుఁడు:—అన్నలారా ! మీరలెవ్వరు? మమ్మొ  
 దులకు నిరోధించుచుంటిరి? అయ్యలారా! క్రోధావేశ పరపశు  
 లైవృథాగా వృద్ధాంధులగు నా తలిదండ్రుల బాధింపకుడు.  
 మీకు మాపై నలుక కలిగినచో నాపైఁబడి కొట్టుడు. ఇవె  
 చందనములు.

కోయలు:—ఓయీ! తాపసకుమారా! మే మీకోసం  
లోనుండు దొంగలము. మాకుఁ గావలసినది విత్తము. మీకడ  
నున్న డబ్బును మాకొసంగి మీదారిని మీరేగుడు.

శ్రావణుడు:—సోదరులారా! నాకడ మీకుగావలసిన  
సాత్తేదియులేదు. ఇది సత్యము.

ఆమాటల విని, ఆదొంగలదొర “ఒరే! తమ్ములారా!  
ఈతపసికుఁడు నిజమాడుచున్నాఁడురా! ఈతని మొగము  
జూచినకొలది నామనసులో సంతోస మొదపుచున్నదిరా!  
పంకించినాడ ఈకావడినాఁ డెవ్వఁడో గొప్పింటి బిడ్డఁడు లా  
గున్నాఁడు. కావున, నీయయ్యకత యేదియో తెలిసికొంద  
ము. అయ్యారే! ఈపిన్నవాఁ డెంతందముగా నున్నాడు! ఆహా!  
ఈతనిమాట లెంత సొంపుగా నున్నవి!” అని శ్రావణు నిట్లు  
ప్రశ్నించెను.

కోయ:—ఓపిన్నవాఁడా? మీరేడకుఁ బోవుచుంటిరి?  
మిమ్ముజూడ గొప్పింటఁ బుట్టినవారుగాఁ గనబడుచున్నారు.  
కావున మోసముసేయక మీయూసేదియో తిన్నగాఁ డెలుపు  
ము. మేము మిమ్ముఁ జంపము. బెదరకుము.

శ్రావణుడు:—అన్నలారా! ఇప్పటి మాచరితము అత  
రసవంతము కాదు. చావు దేహమునకుఁగాని ఆత్మకు లేదు.  
అందుచే నే మరణమునకు భయపడుటలేదు. మీక్రూరవ్యా  
పారమునకుఁ జింతించుచుంటిని. సౌహార్దముతో మీకుఁ గొంచె  
ము మంచి నెఱిగింపఁ దలంచితిని. విందురా?

కోయ:—అయ్యా! ఆమంచేదియో నెప్పుము. ఇంపు గానుండిన నాలకింతుము. లేకున్న నేవగింతుము.

[శ్రావణుడు:—సోదరులారా! మీరు బాటసారుల దోచుటకు దారులఁగాంచుచుంటిరేకాని దేహాంతమున సంభవమగు యముని దారుణబాధల నెదిరించుటకు ద్రోవలఁ దెలియనేర కుంటిరి. మింట వెలుగందు మెఱపుతఱుకులఁ గాంచి ఇంట దీపము లార్పుకొను వెంగలులట్లు దొంగసొత్తులకాశించి, పుణ్య సంపదలఁ బోగొట్టుకొనుచుంటిరి.

మిత్రులారా! పరులఁబీడించి సుఖంపఁ గోరుటకంటె ఇతరులఁ గాపాడుటకై ప్రాణములఁ ద్యజించుట లెస్స. మీరు సుఖంపఁగోరి కదా ఈకూరుమగు చోరవృత్తికిఁ బాల్పడితిరి? కాని మీరు తలంచిన ట్లే సైనకృత్యము సుఖదాయకము కాదు. పరిశీలించినచో దుఃఖోపద్రవ జనకము.

కనుడు. సుఖమనగా వ్యాకులపాటు లేక విశ్రాంతిగా నుండు మానసికావస్థ. మీ కీదొంగతనమున మనోవిశ్రాంతి యెన్నడైన కలిగెనా? లేదు. ఇదిమియనుభవ గోచరమేకదా. దుఃఖమన మానసము భయాహతమై చంచలముగా నుండుస్థితి. మీరు దీనిని స్వయముగా ననుభవించుచునే యున్నారు. కోయలారా! మీ రీలోయలో నెన్నడేని హాయిగా నుంటిరా? లేదుకదా?

మఱియు మీ రీ దస్యవ్యాపారమున నెంతధన మార్జి-  
చినను ఎల్లప్పుడు కొండగుహలలోనో అడవిపొదలలోనో దాగి  
యుండవలసినవారే కాని నిర్భయముగాఁ బురరాజవీధులఁ గా  
పురముండఁ జాలుదురా? ముచ్చుతనమున పొందుచున్నవి  
దుఃఖాగౌరవములుకాని మర్యాదాసౌఖ్యములు కావు. కావున  
ఈచివవృత్తినిఁ బరిత్యజించి, మంచిదారిని జీవింపఁ బ్రయత్నిం-  
పుడు.

అన్నలారా! నామాటలు మీ కిప్పుడు కటువులుగాఁ  
బోచినను పీని నోర్పుతో నాలించి చూచరింతురా! ఐహికా  
ముష్మిక సంపదల రెంటినిఁ జేఁబట్టఁగలరు. పరుల ప్రేమించుట  
మానవధర్మము. ద్వేషించుట దానవధర్మము. ప్రేమద్వేషము  
లకు వెన్నెలచీకట్లుల కెంత భేదమున్నదో అంతటి తారతమ్య  
మున్నది. ప్రేమయున్నచోట ఆనందసంపద తొండవించు చుం-  
డును. ద్వేషముకలతావున దుఃఖాగ్ని పొగలెగయుచుండును.  
కావుననే విబుధులు ప్రేమను బెంపుసేయుచుండురు. ద్వేష  
మును హుపు మాపుచుండురు.

సోదరులారా! తరుగుల్మలతాద్యచేతన జాతములు  
కూడ అయాచితముగఁ బరులకు ఫలసుమ కిసలయాది మనో-  
హర పదార్థములొసంగి, సంతసము సమకూర్చుచుండ గోమ,  
హిషాది పశుయాధములు కూడ పయోదధి ఘృతాది రుచ్య  
వస్తువుల నిచ్చి, ఆనంద ముదయింపఁ జేయుచుండ, చేతన



శిరోమణులును వివేకసాగరులును అగు మానవులు స్వార్థ పరులై పరమారణములకు బాల్కుడుటకంటె నసహ్యకృత్యము వేఱొందు కలదా? కావున, ఇట్లు దారులఁగొట్టి యట్టి యన్యాయార్జిత విత్తములతో సుఖంపఁ గోరకుడు. పరసుఖ సంఘటన పరాయణులై జీవితాంతమునఁ బాపహరియగు శ్రీహరి చరణసరసీరుహముల దరిఁజేరుడు. మీకు సచ్ఛుద్ధి కలుగుగావుత!

అపు డాముచ్చలదొర కలుషహరమగు శ్రావణోప దేశమును విని, ముందునకు వచ్చి, ఆ సాధుకుమారుని పాదములకు వందనమొనర్చి చేతులుమోడ్చి ఇట్లు ప్రశంసింపఁ దొడంగెను.

కోయతేఁడు:—ఓయొజ్జలరతనమా ! నేఁడు మాకెట్టి యితవులఁ గరపితిరి! మీహితవు లాలించుటచే మా తెలివిలేమి చొలఁగినది. వివేకోదయ మైనది.

ఆహా! దేశికేంద్రా! నిష్కలంకమగు మీ యుపదేశ దర్పణమున మాపాప భూధర రూపముల ప్రతిబింబములు స్పష్టముగా దృశ్యము లగుచున్నవి. కటకటా! ఈపాడుపొట్టకై మే మెట్టి పాపములఁ జేసియుంటిమి. ఆబాలవృద్ధ మెండఱినో హతమొనర్చితిమి. అమూల్యమగు కాలమును దారుణకార్యాచరణమునకై వాడితిమేకాని, ఒకక్షణమైనను మోక్షకారణములగు రమారమణ చరణముల స్మరింప వినియోగింపమైతిమి.

ఇస్సీ! ఇంతకు మున్నూర్జన విలాపములు మాచెప్పి  
లకుఁ గోకిలమంజులాలాపములుగాఁ దట్టినవేకాని, శ్రవణ  
విదారణ రోదన ధ్వానములుగా వినరావయ్యెను. తుపారరాశి  
లోఁ దండులకణమున్నట్లు మాకృత్యపుంజములో సుకృత  
లేక మేదియో యుండనోపు. లేకున్న, ఈకిరాతజాతులకు,  
మియట్టి సజ్జనుల సందర్శన మెట్లు సంప్రాప్తమగును ?

ఆచార్యోత్తమా ! మీయుపన్యాసప్రభావ మేమియో  
కాని, అద్దాని నాలించినదిమొదలు మున్ను మే మొనర్చిన  
పనులు సీచాతినీచములను తలపులుదయించినవి. మీరు సెల  
విచ్చినట్లు మాగుండెలు జెండాగుడ్డలవలె నెల్లప్పుడు దడదడఁ  
గొట్టుకొనుచునే యుండును. పదుగురు కంటఁబడిన మముఁ  
బట్టవచ్చిరని పరుగిడుచుందుము. ఎన్నియోసారులు రాజభటు  
లచేఁ గొట్టబడి, చెఱలలోఁ బెట్టబడితిమి. కాని నారిసడలిన  
తోడనే వింటిబద్ద వంపువీడి, నిడివియగునట్లు మేము, చెఱచుండి  
విడువఁబడినతోడనే జంకువీడి, మండగములకుఁ దొడంగు  
చుంటిమి.

శ్రావణుడు:—సోదరులారా! పరులహింసంపక సుఖముగ  
జీవింప ననువగుపంపదలీయడవియందు నిండియున్నవి. కనుఁడు.  
ఈవసమున హాయిగా నిద్రింపఁదగు తరుచ్ఛాయలు లేవా?  
దాహశాంతినిఁ జేయఁజాలు వినిర్మలములగు నదీజలములు  
లేవా ? ఆకలిదీర్పనగు వసతరుఫలములు లేవా ? ఎండవానలు

నుండి గాపాడ సమర్థములగు కొండగుహలు లేవా? వీని నెల్ల విడచి, మీరేల యీపాడు బందిపోటుతనమునకుఁ బాల్పడితిరి?

కోయత్రేడు:—గురూత్తమా! అది మాజన్మాంతర చరితదోష మైయుండును. మే మిదివఱకు గడపినవి యంధకార బంధురములగు నిశాసమయములే. సందియములేదు. ఇప్పుడు మీముఖచంద్ర సందర్శనముచే మాకు వివేకచంద్రికా భాసురములగు సితపక్షుపలు సంప్రాప్తమైనవి. సజ్జనావతంసా! ఇతముందు మేము సత్పథమున సంచరింతుముకాని, కుమార్గమున మసలఁ బోవము. మీ తిరుచరణములాన . దేవరా! “ఇప్పటి చరితమంత రసవంతము కాదు.” అంటిరి. దీనింబట్టి చూడ ఇంతకుఁ బూర్వంపుచరిత్రము శ్రావ్యమై యుండనోపు. కావున, దేవరవారి యుదంతమును సాంతముగా వినిపింపఁ బ్రార్థించుచున్నారము. గురుచంద్రచరితములును, చందమామ వెలుతురులును, సంతాప నివారకములు.

శ్రావణుడు:—సోదరులారా! మీరు పూతచేతసులై నందు కెంతయు సంతసమందితిని. వినుడు మాయుదంతమును. ఆమధ్య దుర్భరతమమగు కఱపు వచ్చినసంగతి నెఱుంగుదురా?

కోయ:—ఎఱుంగకేమి సామీ! ఆకాటకమున జనులు తిండిలేక మలమల మాడిపోయిరి కదా!

శ్రావణుడు:—ఆక్షామకాలమునఁ బ్రేమతో నార్తుల కన్న మొసంగి, కాపాడినవారి పేరుల వినియుంటిరా?

కోయ:—వింటిమి గురూ ! వారిపావన నామచుల...  
గంటిమి వారిపుణ్య రూపముల. తింటిమి కడుపార, వారి య...  
న్నముల. ఆహా! యాకాటకమున వారు సాగించిన యన్నదాన  
మొకనాఁడా ! ఒకయేడా ! ద్వాదశవత్సరము లొక్క రీతిని  
సాగినది.

ఆకష్టసమయమున దయామయులగు అన్నపూర్ణానిశ్చే...  
శ్వరులు, కాశీనగరమును వదలి, మధురాపురిని మానన రూప  
ములతో నివసించి, అన్నాతుల సంరక్షించిరని, చూతలంపు...  
ఆర్యవర్యా ! ఏమనితెలుపును ఆదంపతులయాదరము? ఓగిరి  
మిడి, గారవించుటలో వారికిగల యోర్పు అనన్యశుద్ధ భము.

శ్రావణుడు:—అన్నలారా ! అట్టైన ఆశ్చర్యలలోనున్న  
వారు మీరెన్నుచున్న పుణ్యదంపతులగు అన్నపూర్ణా విశ్వ  
నాథులే. ఈసేవకుఁడు వారిసుతుఁడే. ఆమాటలు చిన్నవోకనే  
యాకోయలెల్లరు నొక్కపెట్టన లేచి, ఆవృద్ధదంపతులకుడ  
కేగి, సాగిలబడి నమస్కరించి, చేతులుజోడించి, కన్నులనుండి  
యానందవారిబిందువులు నేలబడి చింద, ఇట్లు స్తుతించి.

కోయలు:—ఆపద్బాంధవులారా ! ఓయన్నపూర్ణా  
విశ్వనాథులారా ! అన్నములేక కంఠగతప్రాణులమై, మీ  
యింటినిజేరికొన్న మమ్మెల్లర మధురాపురి మధురాన్నముల  
నొసంగి, కాపాడితిరి. మీయాదరముచేమాయాకలి నీదెయ.  
కాని, మాయవినీతి తొలగదాయె. ఇప్పుడు, మీసుతుని

హితోపదేశములు నూపాపములఁ బారదోలి, మమ్ముఁ బాపనాశయులనుగాఁ జేసినవి.

ఆర్యులారా ! ఇదే మీపాదములఁ బట్టి, యెట్లుపెట్టి కొనుచున్నాము. ఈసువివసము మొదలు జీవితాంతము వఱకు సన్మార్గమున సంచరింతుమా. శక్తికొలది ఈవారి నేఁగుబాట సారుల కన్నపాసీయాది సాకర్మముల సమకూర్చి, ఆదరించుచుందుము. మిము సందర్శించిన ఈప్రదేశమునకు శ్రావణాశ్రమమని పేరిడి, మాగురురూపము నిటఁ బ్రతిష్ఠించి, నిత్యము పూజించుచుందుము.

ఓకరుణామయా ! నయధౌరేయా ! మాదొక ప్రార్థనము కలదు. వినుడు మాపాప పరిహారముకొఱకు మేము కొంచెము గురుదక్షిణను సమర్పింప నెంచితిమి. మాయందు వాత్సల్యముంచి, దానిని స్వీకరింపఁ గోరుచున్నాము. అని కొండలోయలోనుండి ధనభాండమును గొనివచ్చి, వారిపాదములముందుంచిరి.

శ్రావణుడు:—సదాశయులారా ! సోదరులారా ! మీరు పూతమానసులగుటయే నేనభిలషించుభాగ్యము. ఈనిర్ద్విత విత్తము కాదు. మిత్రులారా ! ఈధనమును మీరు చేయఁబోవు ధర్మముల కుపయోగింపుడు.

కోయ:—దేశికవరేణ్య ! “గురుదక్షిణలేని యపదేశముపకారకము కానేక”దని, పెద్దలు తెలిపి యున్నారు.

కావున నిషేధింపక, చేకొని మాకు మంగళానుశాసనములు అనుగ్రహింప వలయును.

శ్రావణుడు:—అన్నలారా! మీరు ప్రసన్నమానసులై కోరుచుంటిరి కావున ఈసాత్తుగోనుడి కొంచెము విత్తమును జేకొందును. మిగిలిన ధనము నుత్తమకార్యములకే వినియోగింపఁ గోరుచున్నాను. సోదరులారా! నా యీతుదిరుడుపుల వినుడు. ధనవ్యామోహాతులై తిరుగఁ జోరవృత్తినిఁ బరులఁ బీడింపక, మీభావజీవనములు భక్తివదీప్రవాహమునఁ బడి, బ్రహ్మనందనాగరమును జేరి, అందు లీనమగునట్లు చేయుడు. ఈదృశ్యమంతయు నశ్వరమనియు, ఈశ్వరుఁడొక్కడే శాశ్వతుఁడనియు, విశ్వసింపుడు. జాతువు లెడమాపులఁ జూచి, జలము లనుకొనునట్లు విషయసంచయములఁ గాంచి, భోగ్యవస్తువులని భ్రమయకుడు. అహింసాజీవనమే సంసారుల శ్రీహరిచరణ సరసీరుహ సన్నిధానమునకుఁ గొంపోవు సాధనమని, తెలిసికొనుడు. మేము తీర్థాటనమును ముగించి, తిరుగ నీదారిని వచ్చునప్పటికి మీఘనోదార ధర్మకార్యములఁ బఠికించి, సంతసించు భాగ్యమును మాకు సమకూర్పుడు. పోయి వచ్చెదము. మీసద్భావములు స్థిరమగునట్లుల భగవానుఁ డనుగ్రహించుఁ గావుత! అని బోధించి, వారలవీడ్కొని, వెడలిపోయెను.

“ఆహా! సజ్జనసాంగత్యమున కెంతటి సామర్థ్యము కలదు! శ్రావణబోధలు చెవినిఁ బడినది మొదలు క్రూరులగు

గాకోయలు శాంతచిత్తులై పాంథుల సేవింపమొదలిడిరి. నిజమే.  
పవిత్రాశ్వాసములచే జీతము, సజ్జనోపాశ్వాసములచే నజ్ఞాన  
మును దొలగెను.”

పిమ్మట శ్రావణుడు రేవాతీరమునకేగి, యాసోమో  
క్షచానీరముల పితరులతో స్నానపానాదులఁ దీర్చి, అటచుండి  
ఁజ్జయినికిఁ బ్రయాణమును సాగించుచుండ మార్గమధ్యమున  
గాలివాన రాగా ఆతఁడు పితరుల నొకవిశాల సాలమహీ  
సహముకడకుఁ గొంపోయి, ఆమద్దిచ్చెట్టు క్రిందఁ గావడిని దింపి,  
తలిదండ్రులపై వాననీరు పడకుండ గొడుగును బట్టెను. కాని  
గాలి వేగముగా వీచుచుండుటచే ఆవృద్ధులు వర్షధారలకుఁ  
గొంచెము లోనైరి. వాన వెలియువఱకు వా రాతరుతలముననే  
నిలిచియుండిరి.

---

# చతుర్థాశ్వాసము.

—అంశం—

ఉజ్జయినీప్రవేశము.

ఒకదినాంతమునఁ జీకటిచేడియ జేగురునీరెండఁగుప్పటి మాటునుండి వెలికి రానుండ, తిండికై నలుగడలకేగిన తోడి పులుగులు తిరుగ గూడులఁ గూడినదియు లేనిదియుఁ గూడబలుకు కొనుచున్నవో యనునట్లు నీడములనుండి యండజనివహములు కూత విడుచుండ శ్రావణుడు పితరులఁ దోడ్కొని రెండవ కుబేరపురమో యనునట్లు సర్వసంపదలతోఁ దూలదూగుచున్న సువిశాలమగు విశాలాపురినిఁ జేరి, ఒకనెలపుకడకేగి, ఆయింటి కంటియున్న వీధియరుగుపైఁ దల్లిదండ్రులను గూర్చుండఁ బెట్టెను.

ఆనాడు చలి మిక్కుటముగా నుండుటచేతను దారిలో వానకుఁ దడియుట వలనను వృద్ధులగు వైశ్యదంపతులు గజగజవణుకఁ దోడఁగిరి. శ్రావణుఁ డదిచూచి, వెంటనే తట్టల యడుగుననున్న పొడిబట్టలఁ బైకిదీసి, వారికిఁ గట్టఁబెట్టి, వారు విడిచిన తడిబట్టలఁ బిడిచి, ఆయింటిచూరున కారగట్టి, ఇట్టుల పలికెను.

శ్రావణుడు:—జననీజనకులారా ! ఇదే నే నాయెదులునున్న యంగడి కేగి, మీ ఫలహారమునకై పండ్లను గొని తెత్తును.



అన్నపూర్ణ:—కుమారా ! స్నానమాచరించిన గాని నీజనకులు ఫలములఁ జేకొనరు కదా ! ఈనాఁడు శీత నాత మధికముగా వీచుచున్నది. అందుచేఁ జన్నీటితో జలకమామట దుస్సహము. మనఁ కీసందెచీకటి వేళ నీవీట నుష్ణోదక మెట్లులభ్యమగును ? కావున ఈరాత్రి నిరాహారముగా నిద్రించుట మంచిది. బిడ్డా ! నీవు ప్రయాణాయాసముచేఁ గడుఁ బడలియుంటివి. తిరుగ వేడినీళ్లకై తిరుగకుము.

విశ్వనాథ:—పుత్రరత్నమా ! మీయమ్మ తెలిపినది సమంజసముగా నున్నయది. మే మభయుల మీరాతిరి నిరాహారముగ నుండుటయే మంచిది. కావున ఫలాహారముకై పరుగిడకుము. నీ కాకలిగా నున్నచో నేవియేని ఫలములఁ దెచ్చి కొనుము.

శ్రావణ:—పూజ్యపాదులారా ! మన మిలువిడిచినది మొదలు షగలొకపూట భుజించి, రాత్రులు ఫలాహారమును జేకొనుచుంటిరి. అందుచే మీదేహబలము క్రమక్రమముగా నీరసించుచున్నది. పూర్వము పుష్టికరములగు మృష్టాన్నముల భుజించి, సుఖముగాఁ గాలముఁ గడిపిన మీకు నేనొండ్రి పెట్టు నుడికీయుడకని యొంటిపూటమెతుకులు బలమెట్లు కలిగింపఁ గలవు ?

అన్నపూర్ణ—అమృతభాషీ ! పితృపోషీ ! దేహబలము కంటె మనోబల మెక్కుడు సౌఖ్యావహము. అయ్యది నీయుప

చారచాతుర్యచే దినదినప్రవర్ధమాన మగుచున్నది. అరువలన దేశములు కృశించుచున్నను, మాయాత్మలు శక్తివంతము లగుచున్నవి కాని, నీరసించుటలేదు.

శ్రావణుడు:—చూతరో ! నే నాయాస పడుచునని తలచి, మీరిట్లు పలుకుచుంటిరి. నాసితరులు నిరాశరులై యుండుట నాకిష్టముకాదు. ఉష్ణోదక మునీయింటివారినడిగి తెచ్చెదను. ఈ భారతభూమిని సంసారులు బాటసారుల కోరికలనాదరింతురు. కాని నిరాకరింపరు. అని, యాయింటి కవాటముకడ కేగి, “అమ్మా ! కొంచెముష్ణోదకము నొసంగుమరా ?” యని యడిగెను. ఆమాట వినినతోడనే యాయింటిలోనుండి ప్రత్యక్ష లక్ష్మియో యనునట్లు చూపట్టు నొకసతీమణి గుమ్మము కడకువచ్చి, ఇట్లు ప్రశ్నించెను.

సతీ:—అన్నా ! మీరెవ్వరు? వేడినీళ్లెందులకు ?

శ్రావణుడు:—తల్లీ ! వృద్ధులగు నాతలిదండ్రుల స్నానమాడిచుటకు. ఇప్పుడు చలి మిక్కుటముగా నుండుటచే జన్నీటితో నీవృద్ధుల స్నానమాడింప వెఱచి, మియుఁ బ్రార్థించితిని. అన ఆయిల్లాలు వీధివేదికపై నారముగ్గిన గుమ్మడి పుడవలెఁ దట్టలలో బట్టలు కప్పకొనియున్న వృద్ధదంపతులఁ గాంచి, భక్త్యనుకంపలుదయింప,

“సోదరా ! కొంచెమాగు ముష్ణోదకము దొడ్కొని వత్తును.” అని వేగముగా గృహములోనికేగి, బిందెలతో స్నాన

నానుకూలములగు వేడినీళ్లఁ దోడ్కొనివచ్చి, గడపకడ నుంచి, “అన్నా ! ఇవిగో యుష్ణోదకములు. వీనితోఁ బిత్తుల స్నానమాడింపుము. వారు స్నానమాడినతోడనే ఈచలిగాలి లో నీవీదియగునుపైఁ గూర్చుండఁ బెట్టక, లోపలి సావిడిలో నికిఁ దీసికొనిరమ్ము. మీకు ఫలాహారముల సమకూర్తును. మీ యట్టి సాధువుల రాకచే మాభవనము పావనమైనది.

శ్రావణుడు:—తల్లీ ! నీయట్టి సుగుణాలంకృతయగు నిల్లాలిని సందర్శించుటచే మేమెల్లరము పూతజీవితములమైతిమి. గంగాది పావనసదీజలముల మునుంగుటకంటెను, శ్రీశైలాది పుణ్యక్షేత్రముల సేవించుటకంటెను, మియట్టి సతీలలామల దయారసభరితములగు సంభాషణముల వినుట యెక్కుడు ఫలప్రదము. ఆహా ! మాపుణ్య మేమోగాని, ఈయుదయమున పాపహరములగు నర్మదానీరముల స్నానమాచరించు సంపద చేకూరినది. ఇపు డీసంధ్యాసమయమున శుభదమగు సతీసంభాషణము వినుభాగ్యము సమకూరినది. అందుచే నీనాటి యుదయాస్తమయములు రెండును మాకు మంగళ ప్రదములైనవి.

సోదకి! ఓహూ! ఏమి నీయవ్యాజ కారుణ్యము! నీయీసోదరుడు వేడినీళ్లను గోరియుండ వెంటనే వానింగొని తెచ్చి, యొసంగుటయే కాక, మమ్మాదరించి ఫలహారమొసంగ నుంటివి. అమ్మా! నీవంటి దయామయలగు సతీమణులు స్త్రీజాతిలో వేయింటికొక రుందురో! యుండరో!

సతీ:—అన్నా! నేనెంత? నాకారుణ్యమన నెంత? మధురాపురనివాసిని యగు అన్నపూర్ణయను సువాసిని ఆర్తజనులపైఁ గురిపించిన కారుణ్యమృత వర్షముముందు ఇతరుల కరుణారసము కడలిసీటికడ కేదారవారి వంటిది. ఆహా! ఆకరుణాలయయాదార్య మేమని వర్ణింతును! పడ్రేంద్రేండ్లు అసంఖ్యాక జనసముదాయములకు ఆదరభావముతో అన్నమొసంగి, కాపాడినది. ఆపాడుకఱపునాట ఆయమ్మ ప్రసాదమొసంగి యాతటిబాధ బాపకున్న నెందఱో జనులు మిత్తినోటఁ బడియుందురు. ఆసాధువధూమణి దానమహిమము మాకుఁ దెలిసినట్లు ఇతరులకుఁ దెలియదు.

శ్రావణుడు:—సోదరీ! మీకుఁ బ్రత్యేకముగా ఆయిల్లాలి యాదార్యగరిమ తెలియవచ్చుటకుఁగల కారణమేమి?

సతీ:—విను మాతల్లి యోదనదాన మహిమను. అన్నా! ఆయన్నపూర్ణ ఆర్తజనసంరక్షణమునకై సర్వస్వమును ద్యాగమొనర్చి, కరమునఁ గాణముకూడ లేకయున్న సమయమున నాలుగు దినములనుండి తిండిలేక మాడుచున్న తలదండ్రులను, నన్నును, వెంటనిడికొని, నానాధుఁడు అపరరాత్రమున ఆదయావతి నివాసమునకేగి, “అమ్మా! అన్నమన్నము?” అని యఱచెను.

ఆయార్తనాదము చెవిఁదాకిన తోడనే యాసదాశయ తనమెడను మిగిలియున్న తాలి నమ్మించి, యాసామ్ముతో

మాకు భోజనము సమకూర్చి, కొనయూపిరితో నున్న మా కుటుంబమును బ్రతికించినది. ఆనాఁడాయమ్మ మాకుఁ గూడిడ కున్న, ఈనాఁడు మిముఁజూచు భాగ్యము దుర్లభమై యుండె డిది. ఆదానశీల చేయు నన్నదానమునకు ఆపె పతిసుతులు కూడ సహాయులై ఆయన్నదాన యాగమునకు వన్నెఁదె చ్చిరి. కుటుంబమన అట్టై కమత్యముతో నుండవలయును. మే మిపు డాయిల్లాలి పేరుచ్చరించినఁ గాని కూటిని నోటనిడము. నిన్నటితోయి ఆసతీహణి వదనారవిందమును గనులారఁ దిలకిం చినట్లు కలఁగంటిని. కాని ప్రత్యక్షముగా ఆపూతజీవితను జూచు భాగ్యమెట్లు లభ్యమగును?

శ్రావణుడు:--సాధ్వీతిలకమా! నీ కట్టి కోరికయున్నచో భక్తవత్సలుఁడగు భగవానుఁడు ఆయన్నపూర్ణను నీకంటియె దటఁ బ్రత్యక్షము సేయఁగలఁడు. సతీలలామల మనోరథ ములు సంకల్పమాత్ర సంభవములు. ఇందులకు నిదర్శన మిపు డే చూడనగును.

సతీ:—ప్రియసోదరా! ఏది నీమాటల నిలువఁబెట్టి కొనుము.

శ్రావణుడు:—సోదరీ! చూడు మటు ఆముదుసలికి నెడ మత్తునఁ దట్టఁగఁ గూర్చుండి యున్న ముత్తైదువయే నీవు ప్రశంసించుచున్న అన్నపూర్ణ. ఆపుణ్యపురుషుఁడే ఆపె హృద యేసుఁడగు విశ్వనాథుఁడు. ఈ నీసోదరుఁడే పితృసేవారతుఁ

డగు శ్రావణుడు. అన ఆయువతి గృహములోనికిగి, యొకపెద్ద దీపమును గొనివచ్చి, ఆదీవియ వెలుగులో నారిని గుర్తించి, చేతున్న దివ్వెను నేలనుంచి, సాష్టాంగముగ నాపెపాదము లకడఁబడి, నమస్కరించి, ఇట్లు ప్రస్తుతింపఁ దొడఁగెను.

“ఓదయారసపూర్ణా! అన్నపూర్ణా! నేఁ డెంతటి సుదివ సము! ప్రత్యక్షశంకరివగు నిను గాంచుసంపద నాకు చేకూరి నది. తల్లీ! ఈవిధేయ మున్ను నీవన్నమిడి బ్రతికించిన బిడ్డయే. అమ్మా! నన్నొక్కతెనె కాదు నీవుగాపాడినది. ఇంకను మువ్వ రున్నారు. నానాథుఁడు రావెంటనే మే మందఱము కలసి మీకుఁ బూజయొనర్తుము. మే మీజన్మమున వేత్తెట్టి పుణ్యకార్యమును జేయనక్కరలేదు. మీపాదాభివందనమే బ్రహ్మావంద సంతాపకము. సందియము లేదు.

అన్నపూర్ణా:—పుత్రీ! నీవినయోక్తుల కెంతయు సంత సించితిని. కాని, బిడ్డా! ఇప్పుడొక్కనికైనఁ బట్టెడన్నము పెట్ట నేరక జీవచ్ఛవమునై యున్న దానను. ఈచేదరికమున నిను జూడ సిగ్గుచున్నది.

సతీ:—ఓ యర్థిజనకల్పవల్లీ! సతీమతల్లీ! నీ వెంతమా త్రము వేదరాలవుకావు. నీయీబీదరికము విబుధగేయము. వర్షకాలమున మేఘమాల నిజజీవనధారలచేఁ జేతనాచేతన. జాతము నుజ్జీవింపఁ జేయును. శరత్కాలమున ఆకాదంబినియే నీరసయై యుండును. వసంతసమయమున మహీరుహపాళి సుమ ఫలసంపన్నమై, జీవకోటిని సంతసింపఁ జేయును. ఆకురాలు.

కారున ఆతరుపంక్తియే సర్వహూన్యమై యుండును. నాదదినములలో నదులు కూలంకష వాచిపూతములై దేశమును సస్య సంపన్నముగాఁ జేయును. వేసవి నాతరంగిణులే సన్నబారి యుండును. అటులనే లోకము సౌఖ్యముగానున్న సమయమున వదాన్య భాండాగారములు ధనపూతములై యుండును. ఆపత్కాలమున ఆక్టోబరులే దీనజనోప ధుక్షములై వట్టిపోయియుండును. పైత్రేణిలోని పద్మానభములన్నియుఁ గలిమి లేముల రెంటు సమానకారనమునే పొందునుకాని చిక్తసమయమునఁ జాలకనగాఁ జూడఁబడవు.

కావున, మాతలో! నీవిపుడు ఆర్తజనసాత్కృత సంపన్నులై, హూన్య వాస్తవములతో నున్నను, లోకమాన్యవగు మాతవేకాని సామాన్యనాతివి కానేరవు. పరసంగక్షణోపయుక్తమగు సాత్తునకే భాగ్యమని పేగు. సాగరక్షారసీరములు అపారములయ్యును పిసాసా శాంతినిఁ జేయఁజాలనట్లు బుద్ధజనసంపదలు సమృద్ధము లయ్యును ఆర్తజన సంతోషప్రదములు కానేరవు. అని సంభాషించుచుండ అయిల్లాలి వల్లభుఁ డిల్లుచేరి, వీధియరుగుపై నున్న వృద్ధులను గుమ్మముకడనున్న పిన్నవానినిఁ జూచి, నిజకాంత నిట్లు ప్రశ్నించెను.

వల్లభుఁడు:—ప్రాణేశ్వరీ! ఈమహానీయు లెవ్వరు? ఈ యతిధివైవరముల లోనికిఁ దోడ్కొనిపోయి యారాధింపక, ఇటు వాకిట నేల నిల్పియుంచితివి ?

సతీ:—ప్రాణేశ్వరా ! వీరా ! మనము ప్రాణముల వీడ నున్నపుడు బువ్వపెట్టి, కాపాడిన తలిదండ్రులు. అన్నపూర్ణా విశ్వనాథులు. ఈపిన్నతమ్ముడు వారిప్రియనందనుడు శ్రావణుడు. అని తెలిపినతోడనే యాసతీపతి అవితర్కితముగా సంప్రాప్తమైన వారిరాక కచ్చెరువంది వారిపదములకు వందన మొనర్చి యిట్లు పలుకఁ దొడఁగెను.

నల్లభుడు:—ఓ పుణ్యచరితులారా ! రేపు శివరాత్రి యగుటచే మహాకాళక్షేత్రమున కేగి, గౌరీశంకరుల సేవింప నెంచితిని. కాని యీనాఁడే భక్తజన కృపాభండగు చంద్రమౌళి సతీసుతులతోఁ గలసి, దర్శనమీయ ననుగ్రహించి, నాయొంటికి నచ్చెసని తలంచుచున్నాను. అవి వారిని సాదరముగా నింటిలోనికిఁ గొంపోయి ఉష్ణోదకములతో స్నానమాడించి, పీటపైఁ గూర్చుండఁ బెట్టి, పత్నీసహితుడై పూజించి, ఫలములను, ప్రియములను దెచ్చి, వారిముందుంచి, భుజింపఁ బ్రార్థించెను.

భక్తికౌరవములతో దమ కాయంతివారు చేయుచున్న సపర్యల వారు వలదనఁజాలక, ఫలాదులఁజేకొని, వారికానందమును సమకూర్చి, ఆరాత్రి యట శయనించి, తెల్లవారకమున్నే మహాకాళమునకు వెడలిపోయిరి.



# పంచమాశ్వాసము.



శివసందర్శనము.

భారతదేశమున జగదీశ్వరాలయములలో జరుగుదీప్యోత్సవములు కలుషహరములు; సందర్శనీయములు; జ్ఞానప్రదములు. వివేకనిధులగు సార్వభౌములును, విజ్ఞానకలితులగు శ్రీమంతులును, దేవాలయ నిర్మాణమునకై వెచ్చించిన విత్తమునకును, వారు చెందిన శ్రమకును, మేరలేదు. ఆసేతు హిమాలయము వఱకు భారతదేశమంతటను మహోన్నతశిల్ప సుందరములును మనోహర సుమవాటికా శోభితములు నగు, దేవతామందిరములసంఖ్యేయములుగా పిరాజిల్లుచున్నవి. భక్తు లాయాతావులకేగి, దేవాలయగోపుర శిల్పనైపుణ్యములఁ దిలకించునపుడును, లోనికేగి యచటి పుస్తకభాండాగారముల నవలోకించునపుడును, ఆలయాంతరమున జరుగు దివ్యవిగ్రహ వైభవముల సందర్శించునపుడును, ఆనందకందళిత హృదయ లగుచుందురు.

అట్టి దేవాలయములలో మహాకాళక్షేత్రముననున్న శివాలయము మొట్టమొదట నెన్నఁదగి యున్నది. ఇందు దశార్ణ వదేశమున వెలసియున్న ద్వాదశ జ్యోతిర్లింగములలోఁ గాతేశ్వరలింగము ప్రతిష్ఠింపఁబడియున్నది. ఉజ్జయిని సార్వభౌములు యీశివలింగమును ఆమితప్రపత్తితో నారాధింతురు. ఈదేశ

వశము నిత్యోత్సవములతో నిండి, సందర్శనీయమై యలరాక్షు చుండును. మఱియు, శివరాత్రినాఁడు అవంతీపురాధిపతు లిట్ల సాగించు మహోత్సవములను, శ్రీమంతులగు భక్తసంఘము లొనరించు పూజలను, జూచి తీరవలయును. ఆనాఁ డీక్షేత్రము ప్రమథగణ పరివృతమైన కైలాసపురమువలె యాత్రిక సంఘములతో నిండి నిబిడీకృతమై కన్నుల పండువుగాఁ జూపట్టు చుండును.

పావనదివసమగు మహాశివరాత్రినాఁటి యుదయమున శ్రావణుఁడు తలదండ్రులతో ఆపుణ్యక్షేత్రమున కేగి స్త్రీప్రాసాదీ జలముల స్నానమాడి, శివాలయముల్లోనికిఁ బితరుల దోహ్దా నివెల్చి, అచటి మహోత్సవములనుఁగూర్చి వారికిఁ దెలుపుచు, ఆనాఁడు తెల్లవారుపడుకు నిరాహారముగా దేవాలయముననే నివసించి మఱునాఁడుదయమున స్నానసంధ్యాదులఁ దీర్చి, ఉపవసించియున్న తలదండ్రులకు వేగిర మోగిరము సమకూర్చి, వాని ముందు భుజింపఁజేసి, అనంతరము తా నారగించెను.

వా రాపుణ్యక్షేత్రమున మూఁడురాత్రులుండి, స్నానశుద్ధ పాద్యమినాఁటి రాత్రి తృతీయయామమున ఆక్షేత్రమును వదలి, జ్యోతిష్మతీపురమునకుఁ బోవుచుండ, భాస్కరుఁడు సభోమధ్యమునకు రాఁదొడంగెను. శ్రావణుఁడు దానిఁ గాంచి వేగముగా నొకజలాశయము సమీపించి, ఆతటాక

శ్రుతిముననున్న వటచ్చాయను పితరుల దింపి, వంటచేయుటకుఁ గట్టియల నేరుచుండెను.

అప్పుడు కడుపుతోనున్న లేడియొకటి వడివడిగవచ్చి కావడి లోనున్న యావృద్ధదంపతుల నడుమఁ జేరి, యొడలు ముడిచి కొని, గడగడ వణకఁదొచ్చెను. శ్రావణుఁ డాభీతహరిణీస్థితిని గాంచి, జాలిఁజెంది, ఆలేడిని బెరుసునకుఁ గారణ మేమైయుండునా యని నలువైపులఁ బరీక్షింప, దన కనతిదూరమున నెక్కు పెట్టిన వింటిబద్ద నొకచేతను, ఆసింగాణినిఁ దొడుగుటకుఁ దూచీరమునుండి తీసిని నాడికోలను వేఱొకకరమునను బట్టి కొని, హంతకునివలె తనచేతకు వచ్చుచున్న వేటగాఁడు గానవచ్చెను.

శ్రావణుఁ డామృగయునిఁ గాంచి, లేడిభయమునకు చానిరాకయే కారణమని తలంచుచుండ ఆవ్యాధుఁడు జింకకై యటునిటుఁ బరికించుచు వటముకడకు వచ్చి, వృద్ధదంపతుల మధ్యమున నక్కియన్న లేడినిజూచి, ధనువున శరమును సంధింపఁబోవుచుండ శ్రావణుఁ డాతనిచేతిని బట్టికొని యిట్లు ప్రశ్నించెను.

శ్రావణుఁడు:—సోదరా! నీబాణ సంధాన ప్రయత్నమునకు నే నడ్డు వచ్చినందుకు క్షమింపుము. అన్నా! పాపమీ వెట్టిబాగులయిట్టి నేలనధింపఁ దలంచితివి? ఈహరిణికాంత, కాంతారాంతర తృణములఁ దినుచు, నెలయేటి నీటినిఁ ద్రాగు

చు, నొరులకుఁ గీడుసేయక, సంచరించు సాధుజంతువుకాని ప్రాణుల భక్షించు క్రూరసత్వము కాదుకదా? కావున నాప్రాణమును మన్నించి, యీసారంగి ప్రాణములఁ గాపాడుము.

వ్యాధుఁడు:—మునికుమారా! ఇది మీపెంపుడు లేడియా?

శ్రావణుఁడు:—సోదరా! ఇది మేము మచ్చికచేసిన జంతుకాదు. అడవిలేడియే.

వ్యాధుఁడు:—అట్లగుచో దీనిం జంపకుండ నన్నేల నివారించెదవు? విడువుము నాచేతిని. పొద్దుటనుండి, యీనడి పగటివఱకు నడవియంతయు గ్రుమ్మరితిని. కాని, యొక్క మృగ మైనఁ గానరాదాయె. ఇప్పుటి కీలేడియొక్కటి భాగ్యవశమున దృష్టోచరమైనది. దీనింగొట్టక విడిచిపెట్టినచో నాపొట్ట గడచుట యెట్లు?

శ్రావణుఁడు:—వ్యాధోత్తమా! నిరపరాధములగు మృగయాధముల వధింప నీ కీయధికార మెవరోసంగిరి?

వ్యాధుఁడు:—తాపనకుమారా! నన్ను నివారించ నీ కీయద్యోగ మెవరిచ్చిరి?

శ్రావణుఁడు:—దయాస్వరూపుడగు భగవానుఁడు. ఆద్రభువనుని యహింసా శాసనానుసారము నిన్ను నివారించుచుంటిని.

వ్యాధుడు:—ఓయీ! నా కీయధికారమును గూడ ఆసర్వేశ్వరు డొసంగినదియే. విపినసత్వములు మృగయుల సొత్తులు. అందుచే వారు వానిం జంపి, సుఖంపవచ్చును. అహంసావ్రత మవలంబించుటకు మేము శమధనులమగు ముని తపయులము కాము. వన్యమృగమారణ జీవనులమగు కిరాత జాతి వారము.

శ్రావణుడు:—అన్నా! ఎన్నియో జీవనోపాధులుండ, యీక్రూర కిరాతవృత్తి కేల పాల్పడితివి? సోదరా! వలనువలదు ఈచూలాలిని జంపవలదు. చూడు మా లేడియ జాలిగొలుపు చూపులను! ఆమృగీ దీనావలోకనములలో నీయలుగెక్కడ తనకడుపులోనున్న చిన్నికూనను జంపునోయను భయము వ్యక్తమగుచున్నది. కావున మాయన్నా! నావేడుకోలు నాలించి, యీసారంగి తాఁ గన్న బిడ్డను గన్నులారఁ గాంచి పాలిచ్చి, ఆనందించు భాగ్యమును బ్రసాదింపుము.

వ్యాధుడు:—మునినందనా! ఈలేడియ నీయది కాదంటివే! నీ కేల దీనిసంరక్షణప్రయాసము?

శ్రావణుడు:— ఆపన్నులఁ గాపాడుట ఆర్యకుమారులకు ముఖ్యధర్మము. ఈజింకి నాతలిదండ్రుల నడుమఁజేరి, తన్ను రక్షింపుడని నిజదీనావలోకనములచేఁ దెలియఁజేయుచున్నది. కట్టా! దాని దైన్యమును గాంచిన రాలుకూడ కరుగునే. నీహృదయము ద్రవించుటలేదా?

వ్యాధుడు:—ఈనాడు నేదీనింబుపి, తీసికొని పోవకున్న, నాయాలుబిడ్డలు జీవించుట యెట్లు? వారి యాఱటి బాధను దలంప నాగుండె నీరగుచున్నది. కాని, దీనిం జూచుటచే కాదు. విడువుము నాచేతిని.

శ్రావణుడు:—సోదరా! దీని మాంసముతో నీకుటుంబమువారు జీవించురా? లేక దీనిని విక్రయించి, ఆమూల్యముతో సుఖించురా?

వ్యాధుడు:—ఆర్యా! నీనిని వధించి, పట్టణమునకుఁగొంపోయి, భాగ్యశాలురకు విక్రయించి, ఆసొమ్ముతో జీవించుము.

శ్రావణుడు:—అట్లులనా? దీనిని విక్రయించిన నీకెంతపెక్కుము చేకూరును?

వ్యాధుడు:—నాలుగు వరాలు రొక్కము దొరకవచ్చును.

శ్రావణుడు:—అట్లుగుచో, నేనావెల యిచ్చిన నీపేజికను జంపక, త్యజించువా?

వ్యాధుడు:—సందేహమేమి? అమితానందముతో నీలేడినివిడచి, నీపదములకు నందనమొసర్తును. కాని యిపుడంతటి సొమ్మిచ్చు బేరగాండ్రే? నీవా! కాపాయపు గుడ్డలతోనున్న బీదతపసి కొమరుడవుగాఁ జూపట్టుచున్నావు. కాని, చోరభయముచే ఆతట్టలలో నేమైన సొత్తును గుట్టుగా దాచి పెట్టితివా ఏమి?

శ్రావణుడు:—సోదరా! ఆతట్టలలో భద్రముగానుంచినది సామాన్యధనముకాదు. అది పూర్వజన్మాజ్ఞాత పుణ్యసా

ధ్యమగు అమూల్యభాగ్యము కాని నీవుకోరు రొక్కముకాదు. అని నడుమునకుఁ జుట్టియున్న శాటీపటమును విప్పి, అందుమును దొంగలొసరిన సొమ్ములొనుండి నాల్గువరాలు తీసి వేటకాని కొసంగెను.

వ్యాధుఁడు ఆకృపానిధి జీవకారుణ్యమునకు వింతచెంది, నిజనింద్య జీవనమునకు లజ్జతుండై, యిట్లు చింతించెను. “ఓహూ! ఏమి! యీదయామయుని కరుణారస ప్రవాహము! ఇస్సీ! ఏమి నా ఆయన మానస వికారము. ఈముని తనయుని హృదయము, ఈసారంగినిఁ జూచినతోడనే, సంరక్షింపఁ దగ్గరపడినది. ఇక నామానసమో, దీనిం గాంచినతోడనే వధింప వేగిరపడినది. ఇకముందు నే నీదయా విరహితమగు కిరాతవృత్తిచే జీవించుట యర్హముకాదు. ఈనాఁడు ఈపటుచంద్ర సందర్శనముచే, నాయజ్ఞానము కటాపంచలై నది.” అని శ్రావణుని పాదములకు వందనమొనర్చి, వెడలిపోయెను.

శ్రావణుఁడు మృగయుఁ డేగిన పిదప లేడి నిర్భయముగా నుండుటను గాంచి, సంతసమంది అన్నమును వండి గంజి వార్చి, ఆవార్పు చల్లారినతోడనే లేడికిఁ దాగఁబెట్టెను. సారంగి యా యవాగూరసమును ద్రాగి, యధేచ్ఛగాఁ బరుగిడెను. పిమ్మట నాతఁడు పితరులకు భోజనమిడి, యనంతరము తానారగించి, తలిదండ్రులతో దివ్యస్థలములఁ గూర్చి చర్చింపఁ దొడఁగెను.

# షష్ఠాశ్వాసము.

ఇందిరానురాగము.

బకనాటి ప్రభాత సమయమునఁ బద్మినీకాంత కమల  
బాంధవుని రాకను గాంచి, వికసిత వదనారవిందయై నిజామోద  
మును వెల్లడించుచుండ, మొగలిచెట్టునుండి లేతపువ్వుత్రేకువలె  
దూర్పుతట్టునుండి లేయొండ బయల్పడుచుండ శ్రావణుఁడు బుజ  
ముపైఁ గావడినిడికొని, చేత నాతపత్రమునుధరియించి, పావన  
ములగు శివలీలల మనోహరముగా గానమొనర్చుచు, జ్యోతి  
ష్కతీపుర రాజవీధిని రాదొడంగెను.

తెల్లనారుజాముననే లేచి, యరుణోదయ మగువఱకు  
వీణాభ్యాసము చేసి యపుడే వీణియను ముగించిన ఇందిర యను  
పేరుగల దక్షిణకోసలస్థపాలపుత్రిక శ్రవణసుఖదమగు శ్రావణ  
మోహన గానము చెవిసోకినతోడనే సాధాంతరమునుండి మేడ  
పైకివచ్చి, రాజమార్గమున బాలభాస్కరునిమాడ్కి తేజరిల్లు  
చు వచ్చుచున్న యా మునినందనునిఁ గాంచి, చెంతనున్న చెలి  
కత్తియతో నిట్లు ముచ్చటించెను.

ఇందిర:—పద్మా! ఆవచ్చుచున్న సుందరాంగుని యంద  
మును జూచుము! మందస్మిత సుందరమై, ఆకర్ణాయత నేత్రశోభి  
తమై, శాంతపావన కళాసనాథమై, వెలయుచున్న యీ మహి



తాత్తుని వదనసరోజమును జూచినతోడనే నాయంతరంగము కన్యకాభావముపై విరాగమును జూపుచున్నది. సర్వేంద్రియ వ్యాపారములును కంటఁబడి యీసాగసుగాని వెంటఁ బోవుచున్నవి.

నెచ్చెలీ! ఒకశాటినిఁ గట్టి వేటొకశాటిని మొలకుఁజుట్టి కరకలితాతపత్ర దండముతోఁ జూపట్టు ఈమునికుమారుని పాప నాకారమును గాంచునపుడు, బలినర్థింప నేఁగుచున్న వామనుఁడా! యనియు, భుజమస్తక న్యస్త వంశ కాండముతోఁ గన్నట్టు ఈనవయవ్వనుని మోహనాకారమును దిలకించునపుడు, హరుని నిర్జింప నగుచున్న మరుఁడా! యనియు, సౌశయముదయించుచున్నది. ఆస్పృష్టికర్తయెంత కాలమునకుఁ బురుష నిర్మాణములోఁ దన నేర్పరితనమును ప్రకటింపఁ గలిగె!

పద్మ:—రాజకుమారీ! నీవు తలంచినట్లు ఈమునికుమారుని సోయగము లోకమోహన మనుటకు సందియము లేదు. ఈతఁ డేకులమువాడో తెలియ రాకున్నను, చూచినతోడనే చేతులెత్తి నమస్కరింపవలయు ననుతలఁపు మొలకెత్తుచున్నది.

ఇందిర:—సఖీ! ఈసౌమ్య సుందరరూపుని గాంచినతోడనే, నాడెందమున నేదియో తెలియరాని స్మృతిస్ఫురితమై, తిరుగఁ దిరోహితమైనది. చిరసంగతుడగు విశ్రుని గాంచినట్లు నామానస సరోవరమునందలి అనురాగారవిందమకుళము, వికసింప మొదలిడినది. ఇందుకుఁ గారణమేమందువు

పద్మ:—సఖీ! పూర్వ జన్మానురాగములు స్త్రీపురుషులకుఁ దెలియరాని సంతోష పరితాపముల జనింపఁ జేయుచుండును. కావున మీ రుభయులును పూర్వభవమునఁ బ్రేమబద్ధులగు జంటలై యుండనోపుమరు.

ఇందిర:—సఖీ! నీ వీచుహానియునివెంటనేగి, ఈభాగ్యశాలి చరితమునంతను నిపుణముగఁ దెలికొనిరమ్ము. నీవు వచ్చుచును నే నిచ్చటనే నిలచియుండును. జాగుసేసి, నను బరితాపములఁ బాలుసేయకుము. అనఁ బద్మ, శ్రావణునివెంట వెడలిపోయెను.

శ్రావణుఁ డుదయ మారుగంట లగుసరికిఁ దలదండ్రుల నొక ధర్మసత్రమునకుఁ గొంపోయి, అందుఁ బక్కవేసి దానిపై వారలఁ బుండఁబెట్టి, మెల్లగా వారిపాదముల నొత్తమొదలిడెను. ఇంతలో ఇందిరచేఁ బంపఁబడిన పద్మయు వారిచేత కేతెంచి నిలచెను. అపు డాసతీపతిసుతుల కిట్లు ప్రసంగము నడచెను.

విశ్వనాథ:—కుమారా! నేఁడేలనో! నాకు మనోవ్యాకుల ముదయించుచున్నది ! మా కీయంధతా దారిద్ర్యములే కాక మఱెట్టి దుఃఖము రానున్నదో! తెలియకున్నది. కర్మగతులగమ్యములు. భగవంతుఁ డీపాటికైన మాజీవితముల ముగింపఁ జేయరాదా? ఇట్లెంత కాలము నీసౌఖ్యము నరికట్టి, నీచే దాస్యము చేయించుకొందుము? శ్రావణుఁ డావిరక్తి సూక్తుల నాలించి బెగఁపొంది, యిట్లు పలికెను.

శ్రావణుడు:—ప్రియజనకా! ఏల యీలీల మాట లాడుచుంటి? దీర్ఘప్రయాణ మొనర్చుటలో మీకుఁ గావడి కుదు పథిక మాయెనా? లేక, తెల్లవారుజాముననే పయన మగుటచేఁ జలిగా లెక్కువగా సోకెనా? అదికాక నాయుపచారమున నపచార మేదియేని కాననయ్యెనా? తండ్రీ! మీవ్యాకులమునకుఁ గారణమును విని దాని నుపశమింపఁ జేయువఱకు నాకు శాంతి చేకూర నేరదు.

విశ్వ:—పితృసేవా దురంధరా ! ఏదియో తెలియరా ని యాపద సమీపించుచున్నట్లు నామానసము భయ మందు చున్నది. కుదుపుకాని, చలికాని, యిందుకుఁ గారణములు కావు. ఇక నీయుపచారమున నపచారముదయించుటయు, జంద్రకాంతిలో దావ ముద్భవించుటయు, నసంభవము. కావున, వృథాగా బెంగటిలవలదు.

అన్నపూర్ణ:—మృదుహృదయా ! తనయా ! నీయుల్లమునఁ తప్పును, గంగా తోయమున నుప్పునుఁ జూడనగునా? దూరమునుండి జలమున నక్షత్రములు ప్రతిబింబించునట్లు మానసమునఁ గర్మఫలములు స్ఫురించుచుండును. ముందేమి రానున్నదో యెవ్వ రెఱుంగుదురు? కాల మొక్కరీతిని గడువఁబోదు కదా ?

పుత్రరత్నమా ! మావలన నీకెంతవంత కలుగుచున్నను సంతసమునే వెల్లడింతువుకాని, ఆవంతయుఁ జింతను బ్రకటింపవు. మాయన్నా! మేమాతృమకాలమున నీకుపనయన మొన

చ్చి, బ్రహ్మచారినిగాఁ జేసితిమే కాని, పరిణయ మాచరించి, సంసారినిగాఁ జేయఁ జాలమైతిమి. దారిద్ర్య సామ్రాజ్యమునకుఁ పట్టాభిషిక్తునిగా నొనరించితిమే కాని, సంపన్నునిగా నొనర్ప లేమైతిమి. ఇప్పటికిని నీవు సౌఖ్యముగా జీవింప విడువకుంటిమి.

శ్రావణః—తల్లీ ! గంగా జలావగాహనముచేఁ బాపమును, పితృపద నీరజసేవచేఁ బరితాపమును కలుగునా ? జననీజనకులారా ! మీ రెండులకో యీనాఁడు నాతో నన్యూపదేశముగా మాటలాడుచున్నారు. భయము శరీరాభిమానులకుఁగాని విదితాత్ములకుఁ గలుగఁబోదు. నిరతాన్న ప్రదాతలై జేజరిల్లిన నాపితరులకు దయా మయుడగు భగవానుడు ఆనందమును సమకూర్చుచుగాని ఆపదల నొదవింపడు. కావున మీరు శాంతాత్ములుగా నుండవలయును. ఇదే ప్రొద్దెక్కకుండ వంటచేసి వడ్డింతునని, వారి నట విడచి కావడిలోనుండి, పాక పాత్రముల దీయుచుండెను.

పద్మ వారి ప్రసంగముల విని, తిరుగ నిందిర మందిరమునకేగ, ఆపె పద్మను గాంచి యిట్లు ప్రశ్నించెను.

ఇందిరః—పద్మా! ఆసుధాకర వదనుని చరితమును సాకల్యముగాఁ దెలిసికొంటివా? అసాగసుకాఁడు మన పట్టణమును వదలి పోలేనుకదా?

పద్మః—రాజకుమారీ ! లేదు. వా రొకసత్రమున నిగియున్నారు. విను మామునికుమారుని జీవకళా కలిత

మగు చరితమును. కావడిలోనున్న వృద్ధులూపిన్నవాని పితరులు, అంధులు, కడుదరిద్రులు. ఆయువకుఁడు పితృసేవాపరాయణుఁడగు బ్రహ్మచారి. ప్రియసఖి! ఏమి! యీ మునితనయుని మాటలయందలి పొందిక! చూపులయందలి పావనత! ఓహో! ఆసచ్చరితుఁడు తనప్రక్క నిలచియున్న నావైపు కన్నెత్తి చూడనేలేదు. ఆఘవహృదయునిఁ జేపట్టుటకు సామాన్య శుపదలు చాలవు. పూర్వార్జిత సుకృత వైభవములు మోడు గానుండ వలయును.

ఇందిర:—చెలీ! ఆసుశీలుఁడు బ్రహ్మచారియని యెట్లు తెలిసికొంటివి? త్వరపడి యడిగితివా యేమి?

పద్మ:—నాకుఁ ద్వరయెందులకుఁ గలుగును? అది నీ కుదయింపవలెను. అద్వితీయమగు యజ్ఞసూత్రమును, అసదృశమగు వటుతేజమును బరికింప నాతఁడు వర్ణియని నిర్ణయింప వచ్చును.

ఇందిర:—ఆయందగాని కిదివఱకు నెవతియైన పుణ్యవతి సతిగా నిశ్చితయై యున్నదేమో?

పద్మ:—ప్రియసఖి! భీతిల్లకుము. ఆమోహనాంగున శింతవఱకుఁ గాంతగా నేకన్యయు నిశ్చితకాలేదు. కాని, దైవ శంకల్పమున్న ఈనా డట్టి నిర్ణయము కావచ్చును.

ఇందిర:—ఆయిందువదనునకుఁ గళత్రముగా నేనుండరి యు నిశ్చిత కాలేదని నీవెట్లు తెలిసికొంటివి?

పద్మ:—అబ్రహ్మచారికిని, ఆతని తలిదండ్రులకును నడచిన ప్రసంగమువలన.

ఇందిర:—ప్రియసఖీ! నిజము దాపనేల? నానూనస మీతనిఁ బతినిగాఁ బడయ నభిలషించుచున్నది. ఇందులకు నీ వేమందువు ?

పద్మ:—శీలసౌందర్యమునే స్వయంవరమునకు ప్రధాన భాగ్యముగా నెంచు కన్యకలు తప్పక యిట్టివారినే చేపట్ట గోరుదురు.

ఇందిర:—నిజము. గుణహీనులగు సంపన్నులకంటె ధనవిరహితులగు గుణవంతులే వరణార్హులు.

పద్మ:—కాని, నృపకుమారీ! నీ యభిలాషకు నీతలి దండ్రులు అనుకూలు రగుమరో! లేదో! యని సంశయించు చున్నాను.

ఇందిర:—మన కీసంశయ మెందులకు. రమ్మ ముందు మాతల్లికడకేగి, నాసంకల్పము నెఱిగింతము. అని ఇందిర పద్మ తోఁ దల్లికడకేగి నమస్కరింప ఆరాజకాంత “కళ్యాణ పరం పరావాప్తి రస్తు” అని దీవించి, ఇందిరను పర్యంకముపైఁ దన ప్రక్క గూర్చుండఁబెట్టుకొని యిట్లు పలికెను.

తల్లి:—అమ్మా! ఇందిరా! నీవు రాజపుత్రులఁ బఱి గ్రహింప నిరాకరించుచుండుటచే, నీతలిదండ్రులమగు మామఁ జాల ఖేదముగా నున్నయది. పుత్రీ! నీవు సకలధర్మముల బా

గుగా నెఱిగిన విదూషీలలామవుకాని, చమవురాని సామాన్య కన్యవుకావు. ఇట్లు కులకన్యలు అవివాహితలై పుట్టినింటనే యుండదగునా? లోకులు వారిజీవితములఁ గూర్చి కింవదాతులు పుట్టింపరా?

ఇందిర:—తల్లీ! మీ కీమపవాదమును దొలగింపఁ బ్రయత్నించుచున్నేయుంటిని. కాని, దైవ మింతవఱకు నాసంకల్పమునకు అనుకూలుఁడు కాడాయె. నేఁ డీసుదివసమున భగవానుఁడు నాకు వల్లభుఁడు కాదగిన పుణ్యాత్మునిఁ బ్రత్యక్షము చేసినాడు. నే నాసంతోషవార్తను నీకెఱిగింప వచ్చితిని.

తల్లి:—పుత్తీ! మా కెన్నాళ్ళకు నిన్ను గన్పాదానము సేయు భాగ్యము సమకూరినది! అమ్మా! ఆతఁ డేదేవ! నృపాలసూనుఁడు?

ఇందిర:—పడ్డా! అమ్మగారి కాసచ్చరితుని వృత్తాంతమును విన్నవింపుము. అనఁ బద్మ శ్రావణచరితము నారాణికి వివరించెను. ఆమునికుమారజీవితమును విని, ఆరాణి ఇందిరతో నిట్లు పలికెను.

తల్లి:—అమ్మా! చక్రవర్తిపుత్తునిఁ జేబట్టఁ దగిన నీవు నిజుపేదను బ్రేమించుట తగునమ్మా! నీయభిలాషకు, మహారాజు అంగీకరించునటమ్మా!

ఇందిర:—మాతరో! మీ రంగీకరింపకున్న, నాకన్యాత్వ మెట్లుతొలంగును? తల్లీ! నిజ మెఱిగింతు నాకర్ణింపుము.

ఆమునితనయునితో నే మానసికపరిణయము చేసికొంటిని. ఇక నాతఁడు నాగళమున మంగళసూత్రముఁ గట్టుట మిగిలియున్నది. జననీ ! ఇదే నీపాదములఁబట్టి, ప్రార్థించుచున్నదానను. నీ వీయిందిరయందుఁ గనికరముంచి, మహారాజునకు నచ్చచెప్పి నామనోరథ మీదేర్పుము. అని తల్లిపాదములపైఁ బడి, విలపింపఁ దొడంగెను.

ఆరాజవత్ని పుత్రికావాత్సల్య వశంవదయై, ఇందిర నోదార్చి, పతికడకేగి తమసుత సంకల్పమును తెలిపెను. మయూరుఁడు పుత్రిక మనోరథమును దీర్ఘగోరి మంత్రులఁ బంపి, యామునికుమారునిఁ దన మందిరమునకు రప్పించి, యిట్లు ప్రశ్నించెను.

మయూరుఁడు:—తాపనందనా ! మీ దేదేశము ? కులమెయ్యది ? ఇటకు రాఁ గారణమేమి?

శ్రావణుఁడు:—మహారాజా! వందనములు. మాది శూర సేనదేశము. మేము వైశ్యులము. పుణ్యతీర్థముల సేవిప నేఁగుచు, మార్గవశమున నిటకు వచ్చితిమి. రాజామాటలు విని, దిగులొంది, యిందిరకడకేగి, యిట్లు బోధించెను.

మయూర:—అమ్మా ! ఇందిరా ! ఆమునిసుతుఁడు బేరికొమరుఁడు కాని, రాజనందనుఁడు కాడు. నీ వీసంగతి నెఱుంగక, యాతనిసంగతి నవేక్షించితివి. లేకున్న క్షత్రియ



పుత్తిక వైశ్యబాలుని వరించునా ? కావున నీ వీప్రయత్నము నుండి విరమింపుము.

ఇందిర:—ప్రియజనకా ! శాంతముతో నావిజ్ఞాపనము సాంతముగా నాలింపఁ గోరుచున్నాను. తండ్రీ ! నేఁ బ్రేమించినది శరీరముకాదు. శరీరాంతర్గతమగునాత్మ. కులము, దేహము నకే కాని, దేహికిలేదు. మఱియు న న్నీప్రయత్నమున స్థిర చిత్తముగాఁ జేసినవి అమునికుమారుని దేహసౌందర్య సంపదలు కావు. ఆసాధునందనునందలి సుగుణసుమసౌరభములే. కావున నన్ను గేవల కాముకురాలనుగాఁ దలంపక, ప్రపన్నురాలినిగా భావించి ఆసుచరితునకు నన్నొసంగి, నాయభీష్టము నీడేర్చుడు. నే నామునిబాలునిఁ దక్క యన్యునిఁ బరిగ్రహింపను.

మయూరుఁడు తనకొమరిత కోరిక నాలించి, మంత్రులతోఁ గర్తవ్యముంగూర్చి యోచింప, ధీమంతులగు నామంత్రులు, తమయేలిక కిట్లు నివేదించిరి.

మంత్రులు:—మహారాజా ! ఈమునిసుతుఁ డెవ్వఁడో శాపవశమున భూలోకమున జన్మించిన అమరకుమారుడై యుండనోపును కాని, మర్త్యనందనుడై యుండడు. ఈతని ముఖవిలాసము దీనిని వెల్లడిచేయుచున్నది. కోసలసార్యభామా! ఈయిందిర యేలినవారి కేకపుత్తిక; అసమాన వివేకధుర్య. ఈపె యీ మునితనయునే కాని, యన్యులఁ బరిగ్రహింపనొల్ల

కున్నది. కనుక యీబ్రహ్మచారికిఁ దమపుత్రిక, నొసంగి, మీయనంతర మీకోసలరాజ్యమును గూడ నందఁజేయుడు. దాన సర్వమును శుభప్రదమగును. మయూరుఁ డాహితబోధల నాలించి, ముఖ్యసచివునితో శ్రావణుని తలంపెట్లున్నదియో తెలిసికొనుమనితెలిపెను. రాజాజ్ఞానుసార మాయమాత్ముఁడు. శ్రావణుని వేటొక మందిరములోనికి దోడ్కొనివెళ్ళి, యిట్లు ప్రబోధించెను.

---

# సప్తమాశ్వాసము.

—అశ్వాసము—

హి త బో ధ.

అమాత్యుడు:—మునికుమారా ! మామహారాజు  
ఫికుఁ దనపుత్రిక నిచ్చి, వివాహము సేయ నిశ్చయించెను.  
ఆకన్యయు నిన్నుఁ బ్రేమించియున్నది. ఆయువతీమణి గుణవతి,  
శకలకలాభిజ్ఞ. కావునఁ బాశిగ్రహణమునకు సంసిద్ధుడవు కమ్ము.

శ్రావణుడు:—సచివోత్తమా ! నన్నిట్లు గేలిసేయుట  
న్యాయమా ? నే నేడ? చక్రవర్తి పుత్రికయేడ ! న న్నంతటి  
దురాశాపాతకునిగాఁ దలంపవలదు.

అమాత్యు:—తాపసనందనా ! నేను నీబోటి సాధుకు  
మారులఁ బరిహసించు నంతటి కుమతిని కాను. నేఁ డెలుపుచు  
న్నది నిక్కమగు వాక్కుకాని, దబ్బరయగు పలుకుకాదు.

శ్రావణుడు:—ఆర్యా ! నాతప్పును త్సమింపుడు. నే  
నా రాకన్నియఁ జేపట్ట నెంతమాత్ర మర్హుడను కాను.

అమాత్యు:—వెట్టివాడా! ఇదేమివంత! అప్రయత్నముగా  
సంప్రాప్త మగుచున్న, గుణవంతమగు కన్యారత్నమును, ముందు  
సంప్రాప్తము కానున్న సుభోజ్యమగు రాజ్యమునువలదని, చేతు  
లారఁ ద్రోసి పుచ్చుచుంటివి. వ్యాకులచిత్తుడవై వేగిరపడక  
శాంతాత్ముడవై బాగుగ యోజించుకొనుము. తమ్ముడా !  
ఇట్టి సంపదలు మించఁబెట్టుకొన్న మఱి చేకూరునవి కావు.

శ్రావణుడు:—అమాత్యశేఖరా! బాగుగ నాలోచించియే పలుకుచున్నవాడను. నేను, రాజపుత్రీకరగ్రహణమునకుఁ గాని, రాజ్య నిర్వహణమునకుఁ గాని, యెంతమాత్రము నహ్వాదను కాను. నాయందుఁ బుత్ర వాత్సల్య ముంచి, నన్నీకాంతాకనక వ్యామోహ సాగరమునఁ బడకుండఁ గాపాడుడు.

అమాత్య:—వణిజుండనా! ధనమునకు సాధ్యముకానిది యిహపరముల నేదియు లేదు. నీవు నీతలిదండ్రుల సంతసింపఁజేయుటకును, ఘనానందముతోఁ గాపురము సాగించుటకును, బీదలఁ గాపాడుటకును, విత్తమే యుత్తమ సాధనము. కావున అనాలోచితముగ భాగ్యముల నిరాకరింపక నృపకుమారి పాణిపల్లవమును బరిగ్రహింపుము.

శ్రావణుడు:—ఆర్యా! ధనప్రభావము నే నెఱుంగుదును. అది పుత్రుని శత్రువునిగను, జనకుని జమునిగను, తల్లిని మిత్రునిగను ఇట్లే యాప్తబృందముల నరిసంఘములను గను ప్రత్యక్షము సేయును. మానవుఁడు సామాన్యముగా సన్మార్గమునుండి జారిపోవుటకు ముఖ్యసాధనము ధనమే. దీని బానిసఁ బడి మహర్షులే తబ్బిబైరి. నాయట్టి బేరిమాట చెప్పనేల?

అమాత్య:—ఓయమాయకుడా! సోదరుడా! పోనీ, నీవన్నట్లు ధనము దృష్టమందము. కాని నిన్ను వలచియున్న

రాకన్నె యట్టిదికాదే? మీకాపె దాసివలె సేవలఁజేయ నెంచు నేకాని రాజసముచే మీపై నీరసభావము చూపఁగోరదే? అట్టి గుణవతియగు యువతినిఁ బరిగ్రహించుటకు అభ్యంతరమేమి?

శ్రావణుడు:—కవివరేణ్య! నిజమే. మీరన్న ట్లానృప కుమారి సుశీలయే కావచ్చును. కాని దరిద్రపుత్రుఁడనగు నాకును, చక్రవర్తి తనూభవయగు నాపెకును, కలయిక యెట్లు పొసఁగును? పల్వల పంకమునకును, పయోద సాదా మినికిని సామానాధికరణ్యము సరిపడునా? కావున మహాశయా! న న్నీ పరిణయ ప్రహసనమునకు నాయకునిగాఁ జేయ కుండు. మీ యుపదేశములకు వ్యతిరేకముగాఁ బలుకుచున్నందులకు క్షమింపుడు. ఇవె నా నమస్కారములఁ జేకొనుడు.

అమాత్యుఁ డాతని సంభాషణములకు వింతచెంది యిట్లు ప్రశంసించెను.

అమాత్య:—సాధు! కుమారా! సాధు! త్యాగకళ యొక్క నిజమగు కాంతినిఁ గాంచవలయునన్న అద్దాని నద్దమునందువలె నీసుద్ధులయందే జూడనగును. బాపురే! ఓవైశ్య కులాలంకారా! అప్రయత్నముగ సంప్రాప్తము కానున్న నిస్తుల రాజ్యసంపదను, అవ్యాజానురాగముతో నిన్ను బరిణయమాడఁ గోరుచున్న సార్వభౌమపుత్రికను, పితృసేవాపరాయణతచేఁ బరిత్యజించుచుంటివి!

ఈజగదీతలమున జనులు ధనాశచే నీచకార్యముల నిజజ్ఞాన జేయుచుండ నీ వాత్మగౌరవాదరముచే గాతా కాంచనములఁ దృణీకరించుచుంటివి ! నీయట్టి పుత్రరత్న మొక్కఁడు చాలఁడా జన్మభూమినిఁ గీర్తివంతమునుగాఁ జేయుటకు! సేబాసు! ఈ కటిక పేదరికమున; యీనవయకావన వయః కాలమున; ఈయనాయాస లాభసమయమున రాసిఁకిఁగాని రాకొమఁకిఁగాని నీమదినిఁ దా వొసంగ కుంటివి! నీ వింతటిగుణ వంతుడ వగుటనే మేధానిధియగు మాతేనిపట్టి నిన్ను జేబట్ట నున్నది. మునికుమారా! త్యాగవీరుడవై చిరకాలము జీవి పుము. నాకు సెలవొసంగుము. పోయినత్తును. అని అమా త్యుఁ డాతని విడిచి మహారాజు కడకేగి, శ్రావణుని మనో నిశ్చయమును విన్నవించెను.

అంత నాయేలిక ఇందిర మందిరమున కేగి, ఆపెత్తో నిట్లు పలికెను. “అమ్మా! ఇందిరా! మనమంత్రి ఎంతబోధిం చినను ఆతాపస కుమారుడు నిను బ్రగ్గహింప సంగీకరింప డామె? వివాహ మన్యోవ్యానురాగ సంపన్నమై యుండవల యును. అట్లుకాకున్న, పరిణయము దుఃఖముగాఁబరిణమించును. కార్యఫలిత మెట్లుండునో యోర్పుతో ముందూహించుటయే బుద్ధిలక్షణము, విదుషీమణివగు నీ కింతకంటె వేరుగఁ దెలుప నగత్యములేదు.

ఇందర:—దయానిధీ ! అటులనా ! ఆసదాశయుఁడు నాయురరాగముపై విముఖతరు జూపెనా ! ఇది నిక్కువమా?

మయూర:—పుత్రీ ! నీకు నామాటలపై నమ్మిక లేనిచో అమాత్యు నిటకుఁ బిలిపింతును. నీవ యాతని నడుగుము. అని ముత్రీ నచటికి రాఁ బిలిపించి, “నదినోత్తమా ! ఆ వైశ్యకుమారుని తలంపురు మాయుదిరకు వివరించి ఈపె పిచ్చితలఁపురు దొలగింపుము. నేను నాయర్థాంగితో నీయంశమును గూర్చి ముచ్చటించి వత్తురు” అని వెడలిపోయెను. అపు డమాత్యుఁడు ప్రభుశాసనముచే నిందిరకడకేగ ఆపె యాసచివుని గొంచి నమస్కరించి, ఇట్లు ప్రశ్నించెను.

ఇందర:— అమాత్యశేఖరా ! ఆమునినందనునితో మాటలాడితిరా ? నాప్రేమస్వరూపమును ఆసుచరితునకు విశదము చేసితిరా ?

అమాత్య:—అమ్మా ! ప్రభుపుత్రీ ! నీవినయసౌశీల్యాది గుణములఁగూర్చియు, నీకాతనిపైఁ గలప్రేమయ గూర్చియు, ముచ్చటించి, పిమ్మట సంప్రాప్తము కానున్న రాజ్యసంపదనుగూర్చి కూడ విపులముగా వివరించితిని.

కాని తల్లీ ! ఆబ్రహ్మచారి నేనొత బోధించినను పితృసేవాస్తక చిత్తుఁడై నినుఁ బరిగ్రహింప నంగీకరింపఁడాయె ? అమ్మా ! అట్టివిరాగినిఁ గట్టికొని, నీవెట్టి సుఖ మరుభవింపగలవు ? కావున ఈరాగ విరహితునివైపు పోవుమన్న యనురాగ

వాహినిని మరల్చి, యికనొక చక్రవర్తి తనూభవుని మీదికిఁ బ్రవహింపఁ జేయుము. ప్రాజ్ఞులు పరిణయ నిర్ణయమునకుఁ ఒక్క ప్రణయమునే ముఖ్యముగాఁ జేకొనరు. అందుకుఁ గుఱ మర్యాదాసంపదలను గూడ ప్రధానములుగా నెఱుఁగు.

ఇందిర:—ప్రభుహితాభిలాషీ ! మనీషీ ! అకలంకమగు రాగాంకుర ముదయింపఁ జేయుటకుఁగాని, తలసూపిన మక్కువ మొక్కను త్రుంచివేయుటకుఁగాని, మానవులకు సాధ్యము కాదు. పుష్పమునం దామోదము సహజముగా జనించునటుల హృదయమునందుఁ బ్రేమామోదము ఆవిర్భవమగును. మఱి యుఁ బరిణయమునకు శీలసంపద ముఖ్యముకాని కేవల కుల ధనాదులుకావు.

సచివవరేణ్యా ! పలు బాసలేల ? పద్మినీ వదనారవింద మును సౌభాగ్యవంతమునుగాఁ జేయునది దినకరకరప్రసారమే. నాహృదయమును ఆనందభరితమును గాఁజేయ జాలునది యీ పేశ్వమున ఆవైశ్యకుమార పాణిగ్రహణమే. కావున నామనోరథ మీడేర్ప సాయపడుడుకాని, నాయనురాగమును నిరోధింపఁ బ్రయత్నింపకుడు. మీ రనుగ్రహించినచో నా మనోరథ మీడేరఁగలదు. ప్రభువుల కార్యదీక్షలు దత్తులగు మంత్రుల ప్రాజ్ఞతలపై నాధారపడి యుండును కదా ?

అమాత్య:—అమ్మా ! నీ యభిలాష ప్రశంసనీయమే. కాని యాతాపస నందనుఁడు నీ వివాహమునకు నుముఖుడ



గుట లేదు. నేనేమి చేయుదును? ముందాతఁ డంగీకరించిన కదా! నేను మాయేలిక నొడఁబరచుట?

ఇందिर:—అట్టైన నే నీపద్మతో నాతనికడ కేగి, నా ప్రేమ పరితాపముల స్వయముగాఁ దెలిపికొనుట కవకాశము కలిగింపుడు.

అమాత్య:—అమ్మా! ఇండు దోషమేమున్నది. తప్పు క యట్లనే సేయుము. ఆతఁడు నామోటు మాటలకు మోనూ టము చూపకున్నను, నీలలితాలాపములు ఆతని చెవినిఁ బడిన తోడనే నినుఁ జేపట్ట నొడఁబడునేమో? సరసోక్తులు నల్లతా లను గూడఁ గరిగింపగలవు కదా! పోయిరమ్ము.

అంత ఇందिर రాజమందిరమున నొంటరిగనున్న శ్రావణుని కడకుఁ జెలికత్తెతో నేగి, ఇట్లుల సుభాషించెను.

ఇందिर:—ఆర్యనందనా! వందనము. నే నిందిరయను మయూరరాజ నందనను. ముందు నేగాంచిన మనోహరమగు నీసౌమ్యసుందర రూపమును, ఆపైని, నే నాలించిన నీపావన మగు పితృభక్తియు, అటుపైని నే గాంచిన అనన్య సామాన్య మగు నీకాంచన విరక్తియు, ఆవెంట నేఁ దెలిసికొన్న శృతిసుఖ దమగు నీవాఙ్మధుర్య సంపత్తియుఁ గ్రమముగానాడెందమును స్వాధీనము చేసికొన్నవి. సువ్రతా! విమలాశయలగు ఆర్యకన్య లకు గుణములపై నాసక్తిమెండు. అందుచే నే నినుఁ బతినిగాఁ బడయ నభిలషించితిని. కావున నామనోరథ మీడేఁచి, నన్ను ధన్యముగాఁ జేయవలయును.

శ్రావణ:—కోసలసార్వభౌమపుత్రీ ! మంత్రిసత్తము నివలన మిటిని నీతలంపు సొంపులను, కాని శుభాంగీ! సమవస్తు సమ్మేళనము శోభావహము. విరుద్ధ పద్ధాతి సంయోగము వికారజనకము.

ఇందिर:—మన కలయికయం దట్టి విరుద్ధ మేమున్నది?

శ్రావణ:—భూలోకవాసియగు మర్త్యుడు స్వర్లోక వాహినీ రసముల గ్రోల శక్యమగునా? అట్టి కోరిక విరుద్ధము కాదా?

ఇందिर:—ఎంతమాత్రమును విరుద్ధము కాదు. ఆమం దాకిని అమందానురాగముతోఁ గ్రిందికి దిగివచ్చి, యాపుణ్యాత్ముని మ్రోల నిలచిన దానిరసముల నాస్వాదింప నగును కదా?

శ్రావణ:—కటికబీదరి ప్రాకటవైభవముడగు సార్వ భౌమునితో బాంధవము నెఱపఁ గోరుట విరుద్ధము కాదా?

ఇందिर:—అటులగుచో అకించనుడగు భక్తుడు సకలైశ్వర్యసంపన్నుడగు శ్రీయఃపతితో నైక్యము కాఁగోరుట యు విరుద్ధమే యగును. కాని విబుధులెల్లరు నట్టి సంయోగము నపేక్షించుచున్నారు కాని విరుద్ధమని తలంచి, విరమించుటలేదే?

శ్రావణ:—దేశకాలపాత్రముల గుఱు తెఱిగి, కార్యాచరణమునకుఁ బూనవలయును. నాకిపు డామూడును విరుద్ధ

ముగానే యున్నవి. కావున దేశకాలానుల ప్రాశస్త్యమును బరిశీలించి, నీవు వేఱొక సంపన్నునిఁ బ్రేమింపుము. విడువు మీకావిగుడ్డల కావడివానిని.

ఇందీర:—ఘనాశయా ! ప్రేమోదయమునకు దేశ కాలములతో నిమిత్తము లేకు. పాత్రతయుక్కటియే ముఖ్యము. అది నీయందు సంపూర్ణముగాఁ బ్రకాశించుచున్నది. కావున నా యాశాకోరకమును ద్రుంపక, వికసింపఁ జేయుము.

శ్రావణ:—వలపు కలిగినంతనే పరిణయమునకుఁ ద్వర పడఁ దగునా ? తనతలపు కులమర్యాదల కనువగునో కాదో యోజింపవలదా ?

ఇందీర:—సుభాషీ ! ఒకనిపై నుదయించిన వలపును వేఱొక్కనిపైకి మరలింపఁ గోరుట కులసతులకుఁ గానిపని. వలపు నిలకడ కానినాడు స్త్రీలోక మధోగతి పాలగుట నిక్తువము. పావనచరితా ! ఏల యీ సంవాదము. వినుము నా నిశ్చయము. నిన్ను వినా నే నచ్యునిఁ గలలోఁగూడఁ గలయఁ గోరను. నన్ను పరిగ్రహింపక పరాధిమించుట నీయట్టి సాధు కుమారులకు న్యాయము కాదు.

శ్రావణ:—(తనలో) ఈశ్వరతనయ నాపై సమిత వ్యామోహితయై యున్నది. నే నీపె వలపునకుఁ చలయూచితినా పితృసేవా భాగ్యమునకు దవ్వగుట నిశ్చయము. ప్రస్తుత మిటునుండి వెడలిపోవుట యుచితము. (పైకి) రాజపుత్రీ ! నే న్వ

తంతుడను కాను. నాతలిదండ్రుల యాజ్ఞలకు లోబడి నడువ  
వలసిన వాడను. కావున వారితో నాలోచింపక నే నేమాట  
ను చెలుపజాల !

ఇందిర:—గురువిధేయా ! వారి యాజ్ఞనుఁ బడసియే  
నా యధీష్ఠ మీడేర్పము.

శ్రావణ:—అట్లులైన సెలవొసంగుము. పోయి వచ్చె  
దను.

ఇందిర:—సత్యధనా ! ఇప్పుడు నీవన్న తుదిపదముల  
మఱువకము. పోయిరమ్మ. మనోహరా ! నీవు రాకున్న నా  
ప్రాణములు నిలువఁ జాలవని యెఱుంగుము.

---

# అష్టనూశ్వాసము.

—అష్టనూశ్వాసము—

పితృభక్తి.

శ్రావణుడు రాజమందిరమునుండి పితరుల కడకేగి, నమస్కరింప వా రాతని దీవించి, తమ చెంతఁ గూర్చుండఁ బెట్టుకొని, యిట్లు ప్రశ్నింపఁ దొడంగిరి.

పితరులు:—కుమారా ! ఆసార్వభౌముఁ డెందులకు నీనుఁ బిలిపించినాడు? రాజమందిరమున జరిగిన విషయమేమి? నున తీరాటనమునకు, ఆటంకము కలుగదు కదా ? ఇట మన ప్రసంగముల నాలించువా రెవ్వరును లేరుకదా ?

శ్రావణ:—ఆర్యులారా ! ఇట మనము మువ్వరము తక్క వేతెవ్వరును లేరు. స్వేచ్ఛగా మాటలాడవచ్చును. అని రాజమందిరమున నడచిన గాథనంతను పూసగుచ్చినట్లు వివరముగా వినిపించెను. అన్నపూర్ణా విశ్వనాథు లావృత్తాంతము నాలించి, యిట్లు పలికిరి.

విశ్వనాథ:—నాయనా ! అట్లు వినయానురాగము లతోఁ బ్రార్థించుచున్న కన్నియకోరికను నిరాకరించుట యుచితమనియే తలంచితివా ?

అన్నపూర్ణ:—తండ్రీ ! అప్రయత్నముగా దైవము శ్రమకూర్చిన మంగళములఁ గాదన రాదేమో ! యోజించితివా ?

శ్రావణ:—వత్సలులారా ! పితరులారా ! తలంచితి.  
యోజించితి. నాకు మీపాదారవింద పరిచర్య వాంఛనీయము.  
కాని, కాంతా కనకములు కావు. దయామయులారా ! ఇప్పుడు  
నే నారాజకన్యను బ్రగ్రహింప నంగీకరించితి నా, ఉభయ లోకా  
నందసంధాయకమగు మీపదపంకజారాధనమునకు నంత  
రాయము వాటిల్లి తీరును. ఏమందురా !

నే నీ భూనేతకు జామాత నైతి నా ? ఆరాజు నన్ను  
అంధులగు మీకు సేవలఁ జేయనీయడు. అందులకుఁ గింకరుల  
నియమింతు మనును. ఇక నేనన్ననో ! రాజసౌధమున మహా  
రాజ వైభవముల ననుభవించుచు, మీరున్న మాటయే మఱి  
చునంతటి దుస్థితికి వత్తును. ఎవ్వరేని మీదీన స్థితిని గూర్చి  
ప్రస్తావించిన మీయట్టి పేదలు నా వా రనిపించుకొనుటకుఁ  
గూడ సిగ్గుపడఁ జొత్తును. కావున, అట్టి దుర్దశ సంప్రాప్తము  
కాకుండుగావుత యని తలంచి, రాజకన్యకామోహమునకు  
దూరముగా నుండ నిశ్చయించితిని.

అన్నపూర్ణ :—కుమారరత్నమా ! నీయట్టి శీలవీరున  
కట్టి దుర్దశ యెన్నటికిని కలుగనేరదు. తండ్రీ ! నాకొక యభి  
లాష కలదు. తెలుపుమందువా ?

శ్రావణ:—అమ్మా ! నేను నీకోరికను నెఱవేర్తునో  
లేదోయని సంశయించు చుంటివా ?

అన్నపూర్ణ :—గురువిధేయా ! నే నెంతమాత్ర మట్లు భావించుట లేదు. నాకోరిక నీయూహలకుఁ గొంచెము వ్యతిరేకముగా నుండు నేమోయని తలంచి, యిట్లడిగితిని కాని, నీభావపావనత నెఱుంగక కాదు.

శ్రావణ :—మాతరో! ఇంతవఱకు నెఱవేఱక, నీమానసమున నిలచియున్న యభిలాష యేదియో నెలవిమ్ము. ఈ దాసుఁడు దానిని సాధించుటకుఁ బ్రాణములఁగూడ విడచునని తెలిసికొనుము.

అన్నపూర్ణ :—చయసాగరా ! తెలుపుకును వినుము. విని, కాదనకునుమా?

శ్రావణ :—సాధ్వీనుతల్లీ ! తల్లీ! నేటినుండినాకు దుర్దినములు ప్రారంభ మగునని తోచుచున్నది. లేకున్న నింతదనుక వెనుదీయక మీయాశలఁ దలను దాల్చి, నెఱవేర్చుచున్న సుతుఁ డిప్పుడు సంశయాస్పదుఁ డగునా ?

అన్నపూర్ణ :—నందనా ! తల్లులు పిల్లలను, పిల్లలు తల్లులను నమ్మి దినములు ముందువచ్చిన రావచ్చును. ఈ త్రేతాయుగమున నట్టిప్రేత లుదయింపరు. నాయభిలాషకు నిన్నుఁ బ్రసన్నునిగాఁ జేయనెంచి, యిట్లు ప్రశ్నించితినికాని, వేరొక తలంపుతోఁ గాదు. వినుము, నాకోరికను. సౌభాగ్యవతియగు కోడలు మాకు వందన మొనరింప “సుపుత్రీభవ” అని దీవించుటయే. ఇందుకు సమ్మతింపవలయు.

కుమారా ! ఇటువినుము. నీతలిదండ్రులు రేపో, నేపో  
యను తుదికాలమునకు వచ్చియున్నారు. నీవా ! నవోన్నేష  
మగు యశస్విన సంపదతో నలరారుచున్నవాడవు. ఇపు డీ  
రాగన్నియను జేకొని రాజ్యసంపదల రాబట్టకుంటివా నిన్ను  
బేదకము ముట్టడించి యుండునేకాని దూరముగాఁ దొలిగి  
పోనేరదు.

శ్రావణః—అమ్మా ! చంచల రాజసంపదలు సమ  
కూరునను భ్రాంతిచే శాశ్వతమగు నాత్మశౌరవభాగ్యము  
త్యజింపనగునా ?

అన్నపూర్ణః—శ్రావణా ! ఆతపకాంతి కాదిత్యమండల  
మాధార మైనట్లు, ఆత్మశౌరవమునకు ధనభాండము మూల  
ము. కావుననే క్రికాములు భాగ్యాభిలాషులై యుందురుకాని,  
వసు నిస్పృహులై యుండరు.

శ్రావణః—తల్లీ! నీబోధలకుఁ దలయొగ్గక యొగ్గుసేయు  
చున్నందులకు క్షమింపుము. జననిరో ! నీనందనుఁ డనాలోచి  
తముగా రాజకుమారీ రాగరజ్జు బద్ధుడై నచో నటుమీద  
మీకును తనకును కూడ గౌరవానందముల సమకూర్చు నేరఁ  
డు. పితృ దైవతములారా! మీరెఱుంగని ధర్మ రహస్యములు  
కలనా ? షడ్విధ దుఃఖభాగులలోఁ బరభాగ్యోపజీవి యొక్కడు  
కాడా ? ఇప్పుడు మనకుఁ జేకూరనున్న భాగ్య మిద్దియే  
కదా ?



విశ్వనాథః—తనయా ! అటులైన మన కీదాద్రిద్యమే  
మోక్షసామ్రాజ్యమని తలంతువా ?

శ్రావణః—ప్రియజనకా ! మన మిప్పుడు పేదరికములో  
నుండిమని తలంచుచుంటిరా ? అటులగుచో మీయూహ సరి  
యగునది కాదు. కనుడు. కరమున గవ్వ లేనివానికంటె చేత  
గాసున్నవాడు భాగ్యవంతుడు. పదిరూకలున్న వానికంటె  
మూడు రూపాయలున్నవాడు సంపన్నుడు. లక్షాధికారికంటె  
కోటిశ్వరుడు శ్రీమంతుడు. ఇట్లారోహణ క్రమముగాఁ జూ  
చినఁ బైవారెల్లరు భాగ్యశాలురగుదురు. అవరోహణ పద్ధతిని  
బోధించినఁ గ్రిందివారందఱు దరిద్రు లగుదురు. దీనింబట్టిమాడఁ  
గలిమిలేములు జనులందఱకును తుల్యములే యని బోధ  
పడును.

పితరులారా ! నిజమారయ నాయంతటి భాగ్యశాలి  
వేరొకఁ డీభూమండలమున లేడని, శంఖారావముతో సాటిం  
తును. పితృసేవాసక్త చిత్తునకున్న గౌరవానందములు సా  
మ్రాట్టులకుఁ గూడఁ గానరావు. కావునఁ, గృహమయులారా!  
మీచరణపరిచరణ సహకార మహీరుహ శాఖపై వ్రాలి,  
నిత్యానంద రుచ్యఫలముల నాస్వాదించుచున్న నామానస  
కీరమును నిష్పల భూపై శ్వర్య శాల్మలీతరువుపైకి దరివి  
వేయకుడు.

మఱియు, రాజానుగ్రహ లబ్ధును నన్నమును దినుచు, గృహపారావతము వలె జీవించు నేను ఆరాకొమఱితకు భర్త నెట్లు కాంగలను ? ఇల్లాలి నుల్లాసముగఁ బాలించువాఁడు. భర్తృపదార్థుఁ డగునుకాని, సతీసంపదచే బ్రతుకువాఁడు. కాదు కదా ! ఇంతియెకాదు. ధనాశనో, యవతీవ్యామోహముననో, నిజకుల కన్యలఁ బరిగ్రహింపక విజాతి కామినులఁ జేపట్టువానికి, ఇటు స్వకులమునందును, అటు బరజాతీయందుఁ ను కూడఁ బరాభవములే కాని మర్యాదలు కానరావు. వీధిఁ బోవు వారందఱు, ఆ విరుద్ధదంపతుల వేలెత్తిచూపుచుందురు. కావున, నేవిధమునఁ జూచినను, మన కీరాజబాంధవము బంధక మగునుకాని యానందసంధాయకము కానేరదు.

మఱియు అమ్మా! నేను భిక్షాపాత్రమును జేపట్టుచునన్న పప్పుడు, నీవభిమానముతో “పాపము శమించు గావుత” అని యంటివే. అట్టి నీవిపుడేల యంతకంటెచు నికృష్టమగు పరాన్న భక్షణమునకు నను బాల్సేయఁ జూచుచుంటివమ్మా? తల్లిరో ! తాము తలపెట్టిన యన్నదానయాగమును నిర్విఘ్నముగా సాగించుకొని, సుతులు సంకల్పించుకొన్న, పితృసేవావ్రతమును భంగపఱుపఁ జూచుట ధర్మనిరతలగు మాతలకు న్యాయమగునా?

తలిదండ్రులారా ! మీకు న్నాపైనలుక కలిగినచో దూరముగాఁ దొలగి పోమ్మనుడు. అంతియకాని నన్న భూపకుమారీపరిగ్రహణమునకుఁ బురిగొల్పకుడు. పరికింప నీవ్యాపారమున

సాగరతరంగములవలె పరాభవపరంపరలు కానవచ్చుచున్నవి. వివాహానంతరము సొత్తుమాలిన నన్నత్తమామలేకాక, వారి పనికితెలు కూడ అలసుచేయుట నిక్కువము.

మానధనులారా! స్వయముగా వాణిజ్యవృత్తిచే సంపదల నాజ్ఞించి, పదుగురఁ బోషించుచు స్వేచ్ఛగా సంచరింప నర్హునుగు వైశ్యకులమునబుట్టిన పురుషుఁడు, కాకివలెఁ బొరుగింటి యెంగిలి మెతుకులకు వేచియుండనగునా? వివేకసాగరులారా! పితరులారా! నే డేలకో! మీరలు నీరసంపుబాసలాడుచున్న వారుకాని యుదారభావముల వెల్లడించుట లేదు. ఇది నాగ్రహచార దోషమైయుండనోపు.

అన్నపూర్ణ:—వత్సా! మేము నిను బరాభవములఁ బాలేముఁ గోరుటలేదు. నీ వారాజపుత్రినిఁ జేపట్టిన సుఖింతువని తలంచి, యిట్లు పలుకుచుంటిమి. నాతండ్రి! మాకు వార్ధకలోపము కాని, అంధతాభేదము కాని తెలియరాకుండ సర్వసౌఖ్యముల సమకూర్చి, కాపాడుచున్న నిన్ను మేము దూరముసేయఁజూతుమా? నాయనా! మానుడువులు నీకింతటి సంతాపమును గలిగించునని తలంపమైతిమి. తండ్రి! మా పొరబాటు మాటల మన్నింపుము.

విశ్వనాథ:—పుత్రిరత్నమా! నీవు మమ్ముఁ బాసియున్న నాడు మాదేహములఁ బ్రాణములుండి యేమిప్రయోజనము? నీవు తెలిపినట్లు చక్రవర్తిపుత్రికను బరిగ్రహించినచో బుదాలు

చరయందుండునట్లు మన మారాజమందిరమున దీనులమై యుండవలసినదియే. మేము దూర మాలోచింపక, నీవు రాజకన్యను బరిణయమాడినచో బేదరికమునుండి రాజరికముగోని కేగుదువనియు, దాన నీకన్నియు నానందములే సమకూరు ననియుఁ దలంచితిమి. నీయుపన్యాసముచే ఆభ్రాంతితొలఁగి సత్వము గోచరమైనది.

శ్రావణః—పితరులారా ! మీరిప్పుడు నాసంకల్పమున కనుకూలు రగుటచే నాహృదయము నీహారముక్తమగు నరవిందము వలె స్వచ్ఛమైనది.

అన్నపూర్ణావిశ్వనాథులుః—కుమారా ! మనమిప్పుడు చేయవలసిన యనియేమి ?

శ్రావణః—దయామయలారా ! మన మిక నిట నుండుట భద్రముకాదు. ఆరాజసందన నాపై వ్యామోహితయై యున్నది. ఆపె జనకుఁడు బలవంతుఁడగు భూపాలుఁడు. ముందేమికిడు మూడునో తెలియదు. కావున మన మీరాతిరియే యెవరికిఁ దెలియకుండ ఈపురమును విడచి, వేఱొక యేలిక సీమలోఁ జేరుట శ్రేయస్కరము.

అని తెలిపి, వెంటనే తలిదండ్రులఁ దోడ్కొని, మత్తే భమువలె నెక్కడను నిలువక యతివేగముగా దక్షిణకోసల సీమను బాసి, ఉత్తరకోసలారణ్యమునఁ బడి, యేగుచుండఁ

అన్నపూర్ణకు దాహబాధచే నాలుక యార్చుకొని పోజొచ్చెను. అపు డాసాధ్యి యిట్లు పలికెను.

అన్న:—కుమారా ! నాకు దాహబాధ భరింప శక్యము కాకున్నది. ఇకనొక నిమిషములో నానోటికి నీటి నందింపకున్న నీయుపచార సంపదను, గోలుపోవుదును. కావున, వెంటనే మంచిసీటికై ప్రయత్నింపుము. ఆమాటల విన్నతోడనే శ్రావణుడు కావడి నొకవృక్షముక్రింద దింపి, కలశమును పట్టుకొని “అమ్మా ! ఇదే యరనిమిషములో దాహహోదకముఁ గొనివత్తును. నే వచ్చువఱకు శ్రీహరిని స్మరించుచుండుము.” అని సీటికై వెదకుచుఁ బోయి, సరయుఁనదినిఁ గాంచి, తల్లిదాహబాధను దొలగింపఁ గలిగితి నను సంతసముతో వడివడిగా నదిలోనికేగి, నీరములోఁ గలశమును ముంచుచుండ వాడికోల యొకటి వచ్చి, ఆతనియురమున నాపెను. ఆవేటునకు “ఘా ! తల్లీ !” అని కేకవేసి తీరభూమిపై నొరగెను.

# నవనూశ్వాసము.

విమానయానము.

తెల్లవారుజామున సరియూతటమున అస్తాభ్యాసము చేయుచున్న దశరథరాజేంద్రుడు ఆయార్తనాదమును విని లోనిప్రాణములు పైకెగయ “కట్టా! నాచే విడువబడిన యలుగెవ్వనికో! ప్రాణహరముగాఁ దాకినది.” అని నదీతీరమున కేగి, అన్వేషింపఁ గలశహస్తుఁడై నేలఁబడియున్న మునికుమారుఁ డొకఁడు కంటఁబడెను. రుధిరార్ద్రగ్రాత్రుఁడై బాణబాధకుఁ దాళఁజాలక, కొట్టుకొనుచున్న యాతాపసనందనుని సమీపించి, కారుణ్య ముప్పొంగ దశరథుఁ డిట్లు ప్రశ్నించెను.

దశరథః—ఆర్యా! నీవెవ్వండవు? ఇట కేల నచ్చితివి? అన శ్రావణుడు కొంచె మొత్తిగిలి కన్నులువిప్పి, దశరథునిఁ జూచి, యిట్లు వీనముగాఁ బలికెను.

శ్రావణః—అయ్యా! నే నొక పితృసేవకుండనగు ముని తనయుండను. “అయ్యయో తల్లీ! నీ కెన్ని మంచిసీల్లియ్యఁ జాల నైతినే! అయ్యో! ఈపాటి కాసాధ్వీ దాహబాధ కోర్వించాలక ప్రాణములఁబాసి యుండును. ఓ క్రూరదైవమా! ఎంతపని చేసెతివి!” అని తిరుగఁ గనులమూసికొని కొట్టుకొనఁ దొడఁగెను.

దశరథుఁ డాబాలుని మరణబాధను గాంచి, కటకటా! నేనెంతటి పాపాత్ముండను, ఈమునిసుతుని హతమొనఁచి బ్రహ్మ

హత్యాపాతకమునే కాక ఈతని మాటలను బట్టిచూడ  
 శ్రీహత్యాపాతమునుకూడ సంపాదించు నని తోచుచున్నది.  
 నాజన్మచే స్వచ్ఛమగు సూర్యనంశ యశఃపటముపై మచ్చ  
 యేర్పడినది. అని విచారించుచుండ ఆమునిసుతుఁడు కనులు  
 తెరిచి, యిట్లు పలికెను.

శ్రావణః—మహాశయా ! మీర లెవ్వరు ? ఇట్లె  
 విచారించు చుంటిరి ? ఆర్యా ! నన్నుఁ జంపినవానికి బ్రహ్మ  
 హత్యాపాపము రానేరదు. నేను విప్రబ్రహ్మచారిని కాను. వై  
 శ్యవటుడను.

దశరథః—సాధుఁడనా ! నీ కీమర్దశను సంఘటింపఁ  
 జేసిన కిరాతుఁడను నేనే. ఇస్సీ ! చేతులార నెంతటి దురిత  
 కార్య మొనరించితిని !

శ్రావణః—ఓయీ ! నీవు కిరాతనాయకుఁడవా ?  
 అన్నా ! నీకు వన్యపుంగములఁ గొట్టుట న్యాయముకాని,  
 మాన్యులగు తాపసకుమారులఁ జంపుట యుక్తమా ?

దశరథః—మునికుమారా ! నేఁ గిరాత నాయకుఁడఁ  
 గాను, అంతకంటెను పాతకినగు సాకేత నాయకుఁడను. ఈ  
 యేటి యొడ్డునుండి బుడబుడ యను నలుకుడు వినరా నడవి  
 యేరుఁగుతొండముతోఁ దోయములఁ గ్రోలుచున్నదని తలంచి,  
 శబ్దవేధి శస్త్రమును వింటఁదొడిగి, ఆనినదమును గురిచేసి విడచి  
 తిని. విధిరశమున నాశరము నీయురమున దూరి, నిను గూలఁ  
 నేసి, తోడనే ఘడద్రోసినది, ఇనకులము నఘక్తిని.

శ్రావణ—ఏమీ? నీవు త్తరకోసల సార్వభౌముడవా? బౌరా! ఆదక్షిణకోసలమున మసలుట మంగళావహము కాదని తలంచి, ఈయు త్తరకోసలమునఁ జేరి, ప్రాణములఁ బ్రాయశ్చింతిని! లలాటలేఖను మార్పఁ దరమగునా? అయ్యా! గడచినదానికి వగవక, నాకొక యుపకారము సేయుము. సంతోషముతో జీవితమును ముగింతును.

దశరథ:—తమ్ముడా! నేఁ జేయవలసిన యుపచార మేదియో తెలుపుము. నాయుపచారము క్షమియింపుము.

శ్రావణ:—ఆర్యా! నాతలిదండ్రులు శతవృద్ధులు, అంధులు. అందు మాయమ్మ దాహపీడితయై యుండ నేను వారినొక భూయహముక్రిందఁ గూర్చుండఁ బెట్టి, దాహవారినిఁ గొంపోవ నిటకువచ్చి, నీతూపుచేఁ గూల్చఁబడితిని. కావున నీ వీకలశముతోఁ దోయములఁ దీసికొని, మాటలాడక మాతల్లి కడకేగి, త్రాగనిమ్ము. ఆమెకు దప్పి తీరిన విదప నాయవసాన మదనములు నాపితరుల కందింపుము. పాప మాదీనులకు నేను దక్క వేటు దిక్కులేదు.

దశరథ:—కట్టా! నేనెంతటి కలుషాత్ముడను, ఇప్పుడీ సాధుకుమారుని, ముందీతని పితరులను, జంపనుంటిని! నేనిక శ్మత్రియపదార్థుడను కాను. క్రవ్యాదపదమునకుఁ దగినవాడను. కోసలసింహాసనము ముట్టదగను. కోయజాతిలోఁ బుట్టదగుదును.



శ్రావణః—అయ్యా! నాజీవితవివాశమును గూర్చి చింతింపకుండు. అసహాయులగు తలిదండ్రులఁ దలంచి, దుఃఖంపుండు. ఇంక వారినోటికి నీటినిఁ గూటిని, అదిచ్చువారెవరు? కటకటా! మాయమ్మ తుదిదప్పికను దీర్పజాలనై తినే! ఈపాడుములుకు, నేను మాయమ్మ దాహముతీర్చిన పిదప, నాగుండెకుదాకినచో బాగుండెడిదే! కర్మమిట్లుండ నఁజేలజరుగును.

బౌరా! ఏమి యీకర్మవైచిత్ర్యము! ఒక రాకొమరికూరిమిబారినుండి తప్పించుకొనఁ గోరి, వేతొక రాజకుమారుని శరమునకు గురియైతిని! అయ్యయ్యో! నాతల్లి దాహబాధకుఁ దాళలేక “శ్రావణా”! అని యెలుగెత్తి నన్నెన్నిసార్లు పిలచి యుండునో! పాప మాతపస్విని ప్రాణముల వీడునేమో! ఓయన్నా! నీవు నాప్రార్థనము మన్నించి, త్వరితముగ జలములఁ గొంపోయి, మాయమ్మకుఁ దాగనిమ్ము. నాపితరు లిటుకు దక్షిణముగా నున్న యొక తరుతలమున నున్నారు. సోదరా! శరపీడను భరింప నేరకున్నాను. కావున ముందీనారాచము నాయురమునుండి తొలఁగింపుము.

దశరథుండు, శ్రావణుండు కోరినరీతిని వక్షమునుండి బాణము నూడదీసినతోడనే “హా! శ్రీహరీ!” అని ప్రాణముల విడచెను. కోసలాధిపుఁ డాతని మరణావస్థను గాంచి, కడు దుఃఖితుండై, కలశముతో నీరములఁ జేకొని, మునిదంప

తుల కడకు వెడలెను. అప్పుడు సుతునిరాక కెదురుచూచుచు విశ్వనాథుఁడు దశరథుని పదధ్వనిని విని యిట్లుపలికెను.

విశ్వనాథః—ప్రియనందనా ! ఇంత జాగేలఁ జేయ్యూ ! “దాహము” “దాహము” అని నీతల్లి వాపోన్నదే ! “తండ్రి ! శ్రావణా !” యని పలుమారు నినుఁ బిలుచున్నదే ! నాయనా ! మే మారాజకన్యాపాణిగ్రహణము గూర్చి పలికినమాటలు నీకుఁ గోపమును కలిగించెనా ? లు పలుకవదేల ?

అన్నపూర్ణః—ప్రాణాధికుఁడా ! నందనుఁడా ! పట్టురా. నాకొక ముద్దిచ్చి, పిమ్మిట నీటినొసంగుము. మేము సౌఖ్యముగా నున్నప్పుడు కూడ మమ్మెడ బాసిక నేరవైతివే ! ఇట్లు నేఁ బిపాసార్తనై యున్నప్పుడు, ఇంత కేమేల చేసితివోయి ?

విశ్వనాథః—గురువిధేయా ! ఒక్కపటుగున మరొక దూరము మోసికొని వచ్చుటచే నాయాసము కలిగెనా ? నీటికై పటుగిడుటచే నలసట జనించెనా ?

అన్నపూర్ణః—ప్రాణేశ్వరా ! ఈవచ్చువాఁడు డ్డఁడు కాడు, ఆసచ్చరితుని నవనీతసమానకోమలహృదఁ మనకుఁ దెలియదా ? నిక్కముగ నీతఁ డాతఁడే యని నింతవఱకు మనకుఁ బ్రతిపచన మొసంగక, యిట్లు బాధింపరికింప వీఁడెవ్వఁడో పాపాణహృదయుఁడగు పాపాణగఁ జూపట్టు చున్నాడు.

విశ్వనాథ:—ప్రేయసీ! నాకు నట్ల పొడగట్టు చున్నది. అడగి మాచెదను. “అయ్యా! నీవెవ్వండవు? మాటలాడవేల? చోరుడవా? మాకడ నీ వపహరింపఁ దగిన సాత్తెద్దియును లేదు. మాకుఁగల పెన్నిధానము మాతనయుఁడే. ఆతఁడిపుడెట నున్నాడో! ఎటులనున్నవాడో! తెలియరాకున్నది.

వారిపరితాపోక్తుల నాలించి, దశరథుఁడు నాలుక తడి యార దేహము కంపింప మెల్లగా నిట్లుపలుకఁ దొడఁగెను.

దశరథ:—తల్లీ! ముందీనీరములఁ బానము సేయుము. పిమ్మట నావృత్తాంతమును నివేదించును.

అన్నపూర్ణ:—ఓయీ! మానందనుఁడుండ నీవేల నీరములఁ దెచ్చి యిచ్చుచుంటివి? నాతనయుఁడు వచ్చి జలమిచ్చినఁగాని నేఁజేకొనను. ప్రాణేశ్వరా! ఏదియో విపరీతము జరిగినది. తప్పుకు. నాకుడి కన్ను మరుచున్నది. నాయంతరాత్మ తలఁగిల్లుచున్నది.

విశ్వనాథ:—ఆర్యా! మాశ్రావణుఁడెచ్చట నున్నాడు? తాను స్వయముగాఁ జలములఁ దీసికొనిరాక, నిన్నేల పంపె? మయూరరాజభటు లాతనిఁ జెఱఁబట్టిరా? జాగుసేయక వెల్లడింపుము. మాజీవితముల నిలువఁబెట్టునవి మా కుమారుని కుశలవార్తలుకాని, నీవు తెచ్చిన నీరములుకావు.

దశరథ:—మునినరా! నేను దశరథుఁడనునపుడను.

(తనలో) “అబ్బా! ఏమని తెలుపుదును ఆదారుణమరణవా

ర్తను ! తెలుపకుండుట యెట్లు. తెలిపిన వీరలు ప్రాణముల విడతురే !” అని బహువిధముల చింతించి, జరిగిన దుర్వార్తను వివరించెను. ఆయమంగళ వృత్తాంతమును విన్నతోడనే ఆదంపతులు “హా ! ప్రియనందనా ! శ్రావణా ! మమ్ముఁబాసి యేగితివా ?” అని మూర్ఛితులై నేలపైఁ బడిపోయిరి. దశరథుఁడు కలశోదకములచే వారి మూర్ఛదేర్ప, ఆవృద్ధులు కన్నులనుండి ముఃఖజలములు కాల్యలై పార ఇట్లు విలపింపఁ దొడఁగిరి.

విశ్వనాథః—ప్రియనందనా ! అనాథులమగు మమ్మిట్లు ఘోరాటవీమధ్యమున దురంతచింతలఁ బాలుసేసి, నీవొంటరిగఁ ద్రిచినమునకేగ మనసెట్లాప్పె ? దాహపీడితయగు మాత్రకుఁ బానీయముల నొసంగక, ముక్తినంద, నందనునకుఁ దగునా ? ఆఱనిముసములో వత్తునన్నమాటను బాటింపకుండుట న్యాయమా ? బిడ్డా ! మాకెవ్వరిని సంరక్షకులనుగా నేర్పాటు చేసి పోతివోయి ? కటకటా ! ఎట్టికుర్దినము సంప్రాప్తమాయె ! వత్సా ! ఇక మాతో మాటలాడవా ? ఓదశరథా ! మానందన స్నేహము నింకఁజేసి, మాజీవితదీపముల నార్చి వేసితివి.

అన్నపూర్ణః—కట్టా ! సుకుమారా ! కుమారా ! ఈ భూపాలుఁ డొక్క కోరితో నిను నేలఁగూలినేసెనా ? మాపెనా మాసుత సంపదను ! ఇకనాకు ముద్దులొలుకు నీసుద్దుల వినిపింపవా ? ఇంతటితో మాతోఁగలసి యుండుటను ముగించితివా ?

మాయన్నా ! దాసివలెను, దాసునివలెను, మాకు సమస్తోపచారములఁ జేయుచుంటివే! ఇక మాగతి యేమగు నని తలంచితినోయి ? హా ! దైవమా! నే నొద్దిన యన్నదాన మునకు ఫలమిదియా ? ఓ ! క్రూరనృపుడా ! ఒకబాణముచే మానందనుని రక్తసిక్తునిగఁజేసి, హతమొనర్చితివి. ఒకవాణిచే నిశ్శోణితముగా మాప్రాణములఁ బోనడంప నుంటివి. కట్టా! నీయట్టి కటికవా రుర్వియందుందురా! పుత్రరత్నమా! ఆరాజ సుతకుఁ బట్టివై యుండినచో బ్రతికి యుండువు కదా ?

విశ్వనాథః—ఓయీ ! మమ్ము మాతనయుఁడు పడి యున్నచోటికిఁ గొంపోయి, మానందనసుందర దేహమును జూపుము. అన దశరథుఁడు వారలమెల్లగాఁగావడితో సరయూ తీరమునకుఁ దీసికొనివెళ్లి, శ్రావణ శరీరముకడఁ గూర్చుండఁ బెట్టెను. అంత వా రా చేతన రహితమగు, కుమారదేహమును చేతులతో నిమురుచు, నిట్లు విలపింపఁ దొడంగిరి.

అన్నపూర్ణః—తండ్రీ ! నీమనోహరరూపసంపదను గన్నులారఁ గాంచుభాగ్యము సర్వేశ్వరుఁ డితకుమున్నే యంత మొనరించినాడు. నీవినయసుందరములగు సుభాషితముల నా లించుభాగ్యము నిపుడీనరేశ్వరుఁడు తుదముట్టించినాడు. ఈనా టికి నాపురాకృతకర్మము పూర్తిగా ఫలించినది. ప్రియసదనా ! ఇది నీమృతదేహమా ? ఇస్సీ ! నాహృదయము పాపాణము యము కావ్రననే, పగులకున్నయది.

విశ్వనాథ:—పుత్రరత్ననూ ! తెల్లవారకమున్నే  
 స్నానసంధ్యాదులఁ దీర్చి, నీవొనర్చు మనోహరపావనసాము  
 గానము, ఇఁక నాచెవులకెట్లు విననగును ? కుమారా ! అంధు  
 లగు నీతలిదండ్రులబాధలఁ జూడఁజాలక ప్రాణముల విడిచి  
 తివా ? లేకున్న మమ్ముఁ బోషింపనేరక యసువుల బాసితి  
 వా ? ఓరాజా ! మాకెంతటిదుఃఖమునుఁ దెచ్చిపెట్టితివి !  
 ఓయీ ! నిష్కారణముగా నేపాప మెఱుంగని మాబిడ్డను  
 హతమొనర్చ నీకుఁ జేతులెల్లువచ్చె ? ఓ ! సజ్జనహంతకుడా !  
 నృపుడా ! మావలెనే నీవును పుత్రశోకముచే విలపించుచుఁ  
 బ్రాణములఁ బాయుదువు గాక.

దశరథ:—ఆర్యా ! నే నొనర్చిన ఘోరపాపమున కీశిక్ష  
 చాలదనియే తలంచెదను. మునివరా ! ఈదురితాత్ముఁడు చేయ  
 వలసిన పనియేదియేని యన్నచో విధింపుడు. సాధుసేనచే  
 దురితము పరిహారము కాఁగలదు.

విశ్వనాథ:—భూపాలా ! మాచే నీ వీపూతాత్ముని  
 దేహమునకు దహనసంస్కారము చేయింపుము. ఇదియే నీవు  
 మాకొనర్పఁదగిన యుపకృతి.

దశరథుఁడు వారు కోరినరీతిని స్నానమాడించి, చితి  
 నేర్పఱచి, శ్రావణదేహము దానిపైనుంచి విశ్వనాథునిచే  
 నగ్నిసంస్కారము చేయించెను. విశ్వనాథుఁ డట్లు దహనక్రియ  
 నిర్వర్తించి, తిరుగ స్నానమాడి, నదీజలముల న్నంజలి నిడుకొని  
 కుమారునుద్దేశించి యిటుపలికెను.

విశ్వనాథః—ఓ పరమపావనజీవనా! శ్రావణా! సీపు భక్తితో  
మాకొసంగవలసిన నివాసాంజలిని మేము స్వకర్మచర్చిపాక  
ముచే, నీకొసంగవలసి వచ్చినది. కావున, పితృపరిచరణపరా  
యణా! నందనా! ఈతర్పణోదకములఁ దృప్తిగాగ్రోలి, ప్రేత  
దేహమును విడచి దివ్యదేహముతో అక్షయానందప్రదమగు  
ముక్తిపదమున కేగుము. నీమెంటు మేమును రా బ్రతుక్నింతుము.  
అని యానీటిని నదీతటమున విడచెను. అంత శ్రావణుఁడు,  
దివ్యరూపముతో నమర విమానానా రూఢుడై, యాకసము  
నుండి తలిదండ్రుల నుద్దేశించి, యిట్లుపలికెను.

శ్రావణః—దయామయులారా! పితృదైవతములారా!  
మోక్షప్రదమగు మీపాదారవింద పరిచర్యచే దివ్యవిమానా  
రూఢుడనై, నేను తమలోకమున కేగుచున్నవాడను. మీరు  
కూడ వేగముగాఁ బుణ్యలోకమునకుఁ బోవనున్నారు. విచారిం  
పకుడు. ఇంతకుఁ బూర్వదేహముతో నే నాచరించిన యపచా  
రముల క్షమించి, నాకు నెలవొసంగుడు. తలిదండ్రు లనుమ  
తించినఁగాని సుతు లుత్తమగతి నందఁ జాలరు. ఇవే వందనము  
లు. విశ్వనాథుఁ డాశ్రవణ సుఖదములగు, శ్రావణ భాషణము  
ల నాలించి, దశరథు నిట్లు ప్రార్థించెను.

విశ్వనాథః—రాజేంద్రా! పరమపవిత్రుఁడగు మాసు  
తునిచితివై మరొకని చితుకుల వేసి ప్రజ్వలింపఁ జేయుము.  
మేము యోగముచే బ్రాణముల విడచినపిమ్మట మావృక్ష  
దేహముల, నాచితియందుంచి, దహనమొనర్చుము. అనాథ

ప్రేతసంస్కారము అనంత ఫలప్రదము. అని వెంటనే భార్య భర్తలు పాయోపవేశముచే బ్రాణములఁ బాసిరి.

దశరథుఁడు వారు కోరినరీతిని, వారిదేహముల కగ్ని సంస్కార మొనర్చి, సరయూజలముల స్నానమాచరించి, ఆ వృద్ధుఁడు తనకొసంగిన శాపమునకును, తాఁజేసిన పాపమునకును పరితపింప సాగెను. “నిజమే; పాపభీతులగు భూపతులు ప్రేతరాజపరిపాలనమునకు లోబడవెఱతురు.

అట జ్యోతిష్కృతీపురమున ఇందిర పద్మనుపిలచి, “చేటి! నాకంటికి నికుర వచ్చుట లేదు. ఆమునికుమారుఁడు నాయునురాగదీపమునకు స్వ స్నేహపూరమునొసంగి, ప్రకాశింపఁ జేయునో! లేక నిరోధించి యాధివేయునో! తెలియరాకున్నది. ఇప్పుడు కలుగుచున్న యపశకునములఁ జూడఁజూడ మాయురువుర కీజన్మమునఁగూడిక యొడఁగూడునట్లు తోచుట లేదు. భగవానుఁడు నాకన్యత్వమును గలుషితమునుగాఁ జేయకుండుగావుత.

పద్మా! నీవొకసారి సత్రమునకేగి, ఆసుగుణసుధానిధి పితరులయనుమతినిఁ బడసినదియు, లేనిదియుఁ దెలిసికొనిరమ్ము. ఇట్టిసమయముల నీయట్టి సఖులసుముఖతయే సౌఖ్యసాధనము. అన పద్మ సత్రముకడకేగి, నలుగడలఁ బరికించి, శ్రావణాదులు కానరామికి వగచి, కావలివారలఁ బ్రశ్నింప, వారు “ఇప్పుడే



యాచిన్నవాఁడు తలిదండ్రులఁ దోడ్కొని, ఉత్తరదిక్కుగా నేగినాడు." అని తెలిపిరి.

పద్మ యావార్తను విని, పరుగుపరుగున వచ్చి, ఇందిర శాసంగతి నెఱింగించెను. ఆమాటవిన్నతోడనే యారాకుమారి బేకొమరునిపైఁ గూరిమిని వారింపనేరక "హా! హతాస్మి" అని మూర్ఛిల్లెను. పిమ్మట పద్మ శీతలజలములచే మూర్ఛఁ దేర్ప ఆరాజనందన శ్రావణునిఁ గలయఁగోరి, యొకయుత్తరమునఁ దనసంకల్పమును వ్రాసి, తెల్లవారిన తోడనే దానిని తనతలి దండ్రుల కందఁజేయుమని, పద్మకందిచ్చి, వెంటనే సేవకునిచే సవారీగుఱ్ఱమును దెప్పించి, దానిపై నెక్కి, కుబేరదిశాభిముఖయై, కోసలారణ్యమునఁ బడి, అరుణోదయ మగుసరికి ఘరయూతటమునకు వచ్చిచేరెను.

అట దశరథుఁడు తానొసర్చిన మునికుమారవధను దలంచి, "జౌరా! ఎంతటి ధీమతులకును కర్మరహస్యముల నెఱుంగఁ పాధ్యయుకాదుకదా! శత్రుసంహారానుకూలమగు శత్రుప్రయోగము నభ్యసింప వచ్చిన నా కీపుత్రప్రయోగశాపప్రాప్తియా? నేను బెండ్లిచూడక, బ్రహ్మచారినిగా నున్నచో నన్నీ శాపమేమి చేయఁగలదు? అయ్యో! నావెట్టి, పాపఫల మనశ్యం భోక్తవ్య మగుటచే నేనిపుడు పరిణయపరాజ్ఞులుండ నైయున్నను కర్మ ఫల మానన్న మగునపుడు, పాణిగ్రహణాభిలాషినై తీరుదును; అని పలుకుచుండ శ్రావణవృత్తాంతమును దెలియఁ గాంక్షించు మున్న ఇందిర దశరథుని సమీపించి యిట్లుప్రశ్నించెను.

ఇందిర:—ఆర్యా ! మీరలెవ్వరు ? ఓ యన్నా ! ఈ దారిని వృద్ధులగు పితరులఁ గావడియం దిడుకొని, యెవ్వఁడేని యువకుఁడిటు వచ్చెనా ?

దశరథ:—అమ్మా ! నాతో మాటలాడకుము. నే నొక మహాపాతకిని. క్రూరకిరాతుఁడను. అసంభాష్యుఁడను. అఘరాధిని .

ఇందిర:—సోదరా ! నీ వింత దురంతచింత నొందుచు, డుటకుఁ గారణమేమి ? నీవార లెవరైన గతించియుండిరా ?

దశరథ:—కారణమా ! ముగ్గురు సాధువుల నొక్కొక్కో లతో హతమొనర్చితిని. తల్లీ ! నీవడిగినవారు నీకేమికావలయు ?

ఇందిర:—అన్నా ! దైవకృపయున్నచో అత్తమామలు ను, భర్తయుఁ గావలయు. ఆర్యా ! వారినేనా మీకోలఁగూల నేసినది ?

దశరథ:—సాధ్వీమణీ ! సందేహమేమి ? ఆతాపసదం పతులను సుతసహితముగఁ గడతేర్పఁ గలిగితిని. కాని, నేను మాత్రము చావనేరకుంటిని. ఇంకను ముం దెంగలు సజ్జనులు నాచే వధింపఁ బడవలసియున్నారో తెలియదు. పిడుగువంటి యానుడువు నిన్నతోడనే “హా సామ్యసుందరాకారా ! తాప సకుమారా!” అని, ఆరాకొమరి మూర్ఛిల్లి నేలఁబడెను. అంతట దశరథుఁడు సరయాసీరముల నాపెప్పైజల్ల మూర్ఛదేరి ఇట్లు పలికెను.

ఇందిర:—కటకటా ! ఎంతటి పాపాత్మురాలను ! నే నీమునినందనునిఁ బ్రేమింపకున్న, ఈసజ్జనున కిట్టి ఘోరమరణము సంభవించెడిది కాదు. ఓ పశ్చాత్తప్తుడా ! సోదరుడా ! నిజముగా నీమువ్వరఁ జంపినది నా వేడికోలుకాని నీ వాడికోలుకాదు. ఆర్యా ! వారిపాపన మృతదేహము లెక్కడ ?

దశరథ:—అమ్మా ! వారిదేహములలో సుతునిశరీరము నకుఁ బితయే చితాసంస్కార మొచ్చినాఁడు. ప్రాయోపవేశముచే నాతనిపితరులు ప్రాణముల విడచినపిమ్మట వారిదేహములఁ బుత్తుని చితిపైనుంచి, యీపాపాత్ముడు దహనసంస్కారము చేసినాఁడు. పాపముల మూటఁగట్టికొని, యిటబాహుళమువలెఁ బడియున్నాఁడు. సోదరి! ఆముని త్రయమువెంట నేను గూడ నేగియుండినచో నీ కీమర్వార్తను దెలుపకుందును కదా ! ఓ జముడా ! నీ వీట నాకుఁజోటు లేదా ? ఓ విధాతా ! నా నుదుట చావులేదని వ్రాసితివా ?

ఇందిర:—ఆర్యా ! కర్మగతు లశిక్రమింప నెవ్వరికి శక్యముకాదు. నీబాణము నిమిత్తమాత్రము. వారిని మృత్యుముఖమునఁ బడవేసినది వారికర్మమే. జీవులఁ బుట్టించువారు కాని, గిట్టించువారు కాని, మానవులు కారు. వారి వారి పూర్వభవ కర్మములే జనన మరణములకు నిమిత్తములు. సోదరా! పశ్చాత్తాపము పాపహరము. అని వెంటనే సరయూ జలముల స్నానమాచరించి, ఆయిందిర ముందర మండుచున్నచితికడ కేగి

యందుఁ గొన్ని యింధనములవేసి, యాచితికి మువ్వాడు ప్రదక్షిణ మొనర్చి, యిట్లు పలికెను.

ఓసుమశరసుందరహాపా ! నిష్పాపా ! నాపాపంపు ప్రణయము నీమరణమునకుఁ గారణ మాయెనా ? ఓగిరిజూమోహనా ! త్రినయనా ! ఈపుణ్యాత్మనకుఁ దిరుగఁ బుట్టుక యున్నచో, నేను పూతజీవిత నగుచో, భావిభవముననైన నా కీసుచరితుఁడే జీవితేశ్వరుఁ డగునట్లునుగ్రహింపుము. అట్లుకాక, యీసజ్జనాగ్రగణ్యుడు జననరహితుఁ డగునెడ నన్ను రాగభూషితయగు యోషనుగాఁ బుట్టింపక, విరాగిణియగు బ్రహ్మచారిణిగా సృష్టింపుము. లేదా! జ్ఞానకలితయగునాతినిగా జనింపసేయక, చేతనారహితమగు తాతినిగా సృజింపుము. అని, యంజలినిండు జలములఁ జేకొని—

“ఓపరలోకగామీ ! స్వామీ ! ఈయిందెర హృదయ పూర్వకముగా సమర్పించుచున్న యీప్రణయజలాంజలిని, పాథేయమునుగా స్వీకరించి, నీపరలోక ప్రయాణమును సాగింపుము. నాదోషములకుఁ గోపింపకుము. సదాశయా ! యమ కింకరులు నన్నడ్డగింపకున్న, నీసన్నిధికే వత్తును.” అని దోసిలిలోని నీటి నేటిగట్టున వదలి, మండుచున్న చితిలోఁబడి, ఆసతి పతిసాలోక్యమును పొందెను.

దశరథుఁ డాసాధ్వీసాహసకృత్యమున కబ్బురమంది “అహ ! ఇప్పటికి నలుగురి చావునకుఁ గారణమైతిని. కడలుల

వలె కడలేని నాలుగు కీడుమడుగుల నిర్మించితిని. ఇంక నీ పాపపుకొలంకుల నింకింపఁ జేయుటెటులు ?

“అహా ! ఏమి ! యీయువతీమణి ప్రేమగరిమ ! ఒక పేదవానిని ప్రేమించి, యావలపుకాఁడు కర్మవశమునఁ గాలమున లీనముకాగా, అప్రియునెడబాసి యుండఁజాలక యాతనిఁ జేరఁగోరి, చితినిఁబడి, పతికడ కేఁగెను ! సతులయనురాగతంతువులు తెంప శక్యములు కావుకదా ! అవివాహితయగు యువతియే కానితపతి నెడఁబాయనేరనపుడు, పతిసుఖసంగతలగు కాంతలమాట చెప్పునేల !

“కట్టా ! నే నెంతటి ఘాతుకకార్య మొనర్చితిని ! ఏదియో జన్మాంతరకర్మము న స్పీడురిత కృత్యమునకుఁ బ్రేరేపించి యుండనోవు. కాదుకాదు. నేఁజేతులార బాణమును వదలి, యామునికుమారునిఁ జంపి, యీపాపమును పూర్వజన్మకర్మముపై మోపుట పాడికాదు. నేనింక రవికులనృపాలపాలన పూతమగు సాకేతమున నడుగిడ నస్తుండను కాను. కావున నేఁగూడ నీమండుచున్న చితి కాహుతివై, పరలోకమున కేఁగి ఆపావనచరితుల సందర్శింతును.

“అయ్యయ్యా ! నే నెంతటి యవివేకిని ! ఆపుణ్యాత్ములేగినలోకములు పాపాత్ములకెట్లు లభ్యములగును ! ఇంక నాకు స్వాగత మొసగువారు యమపురపౌరులే. కా దిట్లు భీతిలరాదు. దైవకృపచే నామఁగూడ నిట్టి సుశీలుండగు బాలుఁ

ఉదయింపరాదా ! ఆసుచరితునిమూలమున నే నుత్తమలో  
 కముల కేగరాదా ! పురుషసాపద లెట్లు తారుమారగునో  
 పరెఱుంగుదురు ? బౌరా ! ఎంతటి పేరాస ! ఇపుడేకదా !  
 ఆమునిచే, “పుత్తశోఃముచేఁ జత్తువుగాఁ” అని శపింపబడి  
 తిని. కావున, నాకుఁ బుత్రునివలన నుత్తమగతు లెట్లు కలుగ  
 నేర్చును ? కాదుకాదు. శ్రీహరికృపమున్న సన్నియు సమ  
 కూరును.” అనియిట్లు తన స్థితిగతులఁ గూర్చి తల్లడిల్లుచుండెను.

---

# దశమూర్వాసము.

పూర్వజన్మము.

అంత నంబరపీఠినుండి దురితహరమగు శ్రీహరిసాక్షీర్తనము వినవచ్చెను. దశరథుఁ డా శ్రుతిసుఖవమగు నాదము నాలించి, తల పైకెత్తి చూడ మిటనుండి సురమునివరుఁ డగు, నారదుఁడు నారాయణగుణముల వీణాగుణములచేఁ బలికించుచుఁ గ్రింది కవతరించుచుండుటను గాంచి, సంతృప్తాంత రంగుఁడాయెను.

నారదుఁడు తిన్నగా దశరథుఁడున్న తావునకు రా, ఆకో సలాధిపుఁడు నారదునకు వందనమొనర్చి, యిట్లుప్రార్థించెను. “మునివరా ! సదా పతితపావనుఁడగు వనమాలినామముల సుకీర్తన మొనర్చుచు, జీవకోటిని సద్బోధనలచే నుద్ధరించుచు, ముల్లోకముల సంచరించు మిమ్ము దర్శించుటచే పాపానల కీలాతప్త మగుచున్న నాహృదయ మూరట నందినది.

“చతుర్ముఖునందనా ! నావందనములఁ జేకొని, యీ యజనందనునిఁ గలుషరహితునిగాఁ జేయ వేడుచున్నాను.” అని, యట జరిగినవృత్తాంతము నంతను వివరించి, విచారించుఁ దొడంగెను. నారదుఁ డాసాకేతపురాధిపుని పరితాపోక్తుల నాలించి, యిట్లు సంబోధించెను.

నారద:—ది నకరకులతిలకా ! కోసలపాలకా ! విచారింపకుము. నీ వెంతమాత్రము పాపాత్ముడవు కావు. ఈగతజీవులెల్లరు వా రొనర్చిన పూర్వభవకర్మఫలానుసారము మృతులైరి. నీబాణ మిందుకు నిమిత్తమాత్రముకాని, ప్రధానకారణము కాదు. యముడు ప్రాణుల నేదియోసాకుఁ గల్పించి, హత మొనర్చుచుండును. లోకు లీరహస్య మెఱుంగక మృతికిఁ గారణములఁ గల్పించుచుందురు.

ఈశ్రావణుడు వైశ్రవణనందనుడు. వెనుకటి పుట్టువున నీతఁడొనర్చిన తప్పునకుఁ దండ్రుచే శపింపఁబడి యీజన్మమున వైశ్యకుమారుడుగా నున్భవించి, భూతలమున నితవఱకు సంచరించి, యిప్పుడు శాపాంతమగుటచేఁ జాపముక్తమగు నీశరముచే మరణించి, పాపముక్తుడై నిజానురాగిణితోఁ జైత్రరథోద్యానమున సంతోషముగా విహరించుచున్నాడు. కావున, నీబాణపాతముచే మర్త్యత్వమునుండి తొలంగి, యమరత్వము నంది యానందించుచున్న వానింగూర్చి నీ విట్లు చింతింప నేల ?

దశరథ:—సర్వజ్ఞా! మృతులైన యాయువతీయువకుల పూర్వజన్మగాథను వివరించి, నాపరితాపము నుపశమింపఁ జేయఁగోరుచున్నాను.

నారద:—నృపవరేణ్య ! విను మా సంగతుల చరితముల. పూర్వమొకప్పుడు కుబేరనందనుడగు నలకూబరుడు



విశ్వాతిశయసుందరాంగియగు నూర్వశితో, అలకాపురో  
ద్యానవాటికను విహరించుచుండ, ఆయచ్చరలేమ అసమా  
నామోదములచే హృదయము నాకర్షించు తెల్లనిపూలగుత్తు  
లతో నిండి కన్నులకింపు గొలుపుచు మణిమయవేదికామధ్య  
మునఁ జూపట్టుచున్న నందివర్ధనతరువును గాంచి, నలకూబరు  
నితో నిట్లుపలికెను.

ఊర్వశి:—హృదయేశ్వరా! నామానసము నీనందివ  
ర్ధనసుమమంజరులు చూఱఁ గొనుచున్నయవి నా కీసితసుమ  
దామమును మెడను దాల్చు గుతూహల మగుచున్నది. అన  
తత్తణ్ణమాయక్షరాజకుమారుఁడుమణిమయకుట్టిమముపై కేగి,  
పుష్పస్తంభకములఁ గోయఁ బ్రయత్నించుచుండ వనపాలుఁడు  
పరిగిడి వచ్చి, “కుమారా! కుమారా! వలదు. వలదు. పూల  
గుత్తులఁ గోయవలదు.” అని హెచ్చరించెను.

కాని, నలకూబరుఁడు యశావనమదమునను, ప్రభుతా  
గర్వమునను, కాంతావ్యామోహమునను, తోటమాలి  
మాటలఁ బాటింపక, నందివర్ధనకుసుమములఁ గోసి, మాలగా  
సమకూర్చి, ఊర్వశికంఠమున వేసి, తన్ను నిరోధించిన మాల  
కరిని గాంచి, యిట్లుపలికెను.

నలకూబర:—ఓకీ! తోటమాలీ! నీతిమాలి, యక్ష  
యువరాజునగు నన్ను, సామాన్యనిగాఁ దలంచి, పుర్వలఁ  
ద్రుంపవలదంటివిగా! ఎంత మత్తెక్కియుంటివి! నీవొనర్చి

యీ యపరాధమునకు భూమిపైఁ గిరాతుడవుగాఁ బుట్టునువు గాక! అని శాపముసంగెను. అంత నా కిన్నరుఁడు భీతిల్లి, యిట్లు ప్రార్థించెను.

కిన్నరుఁడు:—కుబేరనందనా ! యక్షసార్వభౌముఁ డగు మీజనకునియాజ్ఞచేఁ గుసుమాపచయ మొనర్పవలదని, తెలిపితి నేకాని, కంఠకావరముచే మిమ్ము నిషేధించి యుండ లేదు. ఈనాఁడు శివరాత్రియగుటచే రాజరాజు పార్వతీవత్సవి నందివర్ధనకుసుమములతోఁ బూజింపఁగోరి, నన్నుబిలిచి, “ఓహీ! ఈనందివర్ధనకుసుమముల నేరిని ముట్టనీయకుము. వీనితోఁ జుద్ర మాలి నారాధింపఁ దలంచితిని.” అని యాజ్ఞాపించెను.

అందుచే నే నాయేలికశాసనానుసారము మిమ్ము గుసు మములఁ గోయ నివారించితిని. ధనదనందనా ! యిండు నాదో సమేమి? నా కెంతటి దారుణశాప మొసంగితిరి! రాజరాజ కుమారులకిట్టి వేగిరపాటు తగునా? కావున శాంతాత్ములై శాపమును నివారించి, నను గాపాడుడు. అన నలకూబరుఁడు తా నొనర్చిన యనాలోచితకార్యమునకుఁ బశ్చాత్తప్తుడై యిట్లు పలికెను.

నలకూబర:—ఓయీ ! రాజభక్తుఁడా ! నావేగిరపాటు నకు వగచుచుంటిని. కామాంధుడనై యీనాఁడు కామారి యగు శంకరునిఁ బూజింపవలసిన శివరాత్రియను మాటను మఱి చుటయేకాక, శివసఖుఁడగు నాజనకుని శాసనముచూడ

నలసుచేసితిని. నాక్షేమమునుగోరి, హితముపదేశించుచున్న  
నిన్నుఁ గ్రోధావేశముచే శపించితిని. ఓతోటకాపరీ! నేనొసఁగిన  
శాపము నీ వనుభవింపక తప్పదు. నీవు మానవలోకమునఁ గిరా  
తశాతీయందుఁ బుట్టి, కొంతకాలమునకు వాల్మీకిశాపముచే  
హతుడవై, తిరుగ యక్షరూపమునుఁ బొందఁగలవు. అని  
శాపాంతమునుఁ దెలుపుచుండఁ గుబేరుఁడు పరమేశ్వరారాధన  
మునకు నందివర్ధనసుమములఁ గోయ నటకు వచ్చుచుండెను.

అపుడూర్వాశి ఆజక్కులయొడయని రాకనుగాంచి,  
భీతయై మెడలోనిపూలదండ నొడిలోదాచి, యొకచెట్టు చాటున  
దాగెను. నలకూబరుఁడు తండ్రినిఁగాంచి, తలవంచి నిలచెను.  
అంత నిండుశేఖరసఖుఁడు నందివర్ధనసాదపము సమీపించి,  
పాలుకారుదున్న పూలతోడిమెలఁ గాంచి, కుపితుండై యట  
నిలచియున్న వనపాలునిఁ జూచి, యిట్లు పలికెను.

కుబేరుఁడు:—ఓరీ! తోటమాలీ! నాయాజ్ఞ నుల్లం  
ఘించి, యీచెట్టుపువ్వుల ద్రుంచిన తులువలెవ్వరు? నీవు  
వారినేల నివారింపలేరు? అన భటుఁడు భయకంపితుండై, నల  
కూబరునిఁ జూపి, జరిగిన వృత్తాంతమును నివేదించెను. ఆసంగతి  
నాలించి, కుబేరుఁ డుగ్రుండై, తనయునివైపు తిరిగి యిట్లు  
పలికెను.

కుబేర:—నలకూబరా! రాగాంధుడవై, రాజశాసన  
మును సరకుసేయక, హరపూజార్హములగు నందివర్ధనప్రసూ

నములఁ గోసి, యొక యచ్చర కిచ్చితివి. ఇందుచే నీవు పితృ ద్రోహివియు, హరాపరాధివియు నైతివి. కావున నీ వానర్చిన యీతప్పిదమునకు భూమిపై నరుడవుగాఁ బుట్టుమవు గాక! నిన్ను బువ్వలఁగోయఁ బ్రేరేపించిన కామినియు, నీతోపాటు మేదినిమీద జనించుగావుత. అని శపించెను.

అంత నాచెంతనున్న యూర్వశియు, నట నిలచియున్న నలకూబరుఁడును, ఆ యలకాపురీశునిపాదములపైఁ బడి, అజ్ఞానముచేఁ దాముజేసిన యపరాధముల త్సమియించి, శాపమును నివారింపుడని వేడికొన, నాయుడైశ్వరుఁడు, “మీరు భూమిపై బుట్టితిరుదురు. పెద్దల యానలఁ బాటించమికి ఫల మనుభవింప వలసినదే, కాని పశ్చాత్తప్తులరై వేడుటచే మీపాప మొకింత శాంతించినది. అందుచే మీశాపములకు గడువేర్పఱతురు. వినుఁడు. “నలకూబరా! నీవు మానవలోకమున ధార్మికులగు వైశ్యదంపతులకుఁ బుత్రుఁడవై జనించి, బ్రహ్మచర్యవ్రతసంపన్నుఁడవై పితృసేవచేఁ గాలమును గడుపుదుఁ దుదిని కోసల సృపాలునికోలచేఁ గూలి, ముక్తిసంపదువు. ఈయచ్చరలేమయు నిలాతలమున సృపాలబాలికగా జనించి, నిన్ను వినా . . . యన్యని వరింపక, నీయందలి యనురాగముచేఁ ప్రాణముల విడచి, తిరుగ నిన్నుఁ గలసికొనఁగలదు.” అనితెలిపి వెడలి పోయెను.

దశరథరాజేంద్రా! ఆరాజరాజశాపముచే, ఊర్వశీ  
నలకూబరులు, ఇందిరాశ్రావణ నామములతో ధరాతలమున  
నుదయించి, శాపాంతము వఱకిట సంచరించి, యీనాడు శా  
పావసానదివన మగుటచే మానవశరీరములఁ బాసి, దివ్యదేహ  
ములతో నలకాపురిని సుఖముగా విహరించుచున్నారు. కావున  
ఆయువతీయువకుల మృత్తికై, నీవు విచారించ నవసరములేదు.  
ఈశ్రావణుని తలిదండ్రులును, ధౌమకాలమున నమేయజనన  
చూహముల కన్న మొసంగి, కాపాడుటచే, శివలోకమున నిత్యా  
నంద మనుభవించుచున్నారు. అందుచే పారిమరణములకును  
కుండనగత్యములేదు.

దశరథ:—మునిచంద్రా! ఈకుబేరకుమారుఁ డొనరిం  
చిన యొకతప్పున కెంతటి ముప్పు వాటిల్లినది! దేవతులకే పా  
పఫల మనుభవింపక తప్పనప్పుడు, మానవుల మాట చెప్ప  
నేల! నిజమే! నిప్పును పెద్దలు ముట్టుకొనినను, చిన్నలు తాకి  
నను, కాల్చియే తీరును. అతీరుననే పాపమును, సురనరభేద  
మును బాటింపక బాధించియే తీరును.

నారద:—రాజేంద్రా! ఈకౌబేరియొనర్చినది యొక్క  
తప్పు కాదు. అనేకాపరాధములఁ జేసెను. కనుము. కులకాంత  
చాదరింపక, కులటను బ్రేమించుట మొదటితప్పు. తండ్రి  
మాటను బాటింపక, పూలద్రుంచుట రెండవదోషము. ఉపవ  
శింపఁ దగిన శివరాత్రి నుపభోగింపఁగోరుట, మూడవతప్పిదము.

హితముఁ దెలుపుచున్న సేవకునిఁ ద్వరపడి శపియించుట, నాల్గవ  
యపరాధము. చంద్రమౌళి జటాజూటమున సమర్పింపనర్హము.  
లగు ప్రసూనముల జాణిగళమున నలంకరించుట, యైదవపరా  
ధము. ఇట్లీనలకూబరుఁడు పాపపంచకముచే వంచితుఁడాయెను.  
పరికింప వీనియం దొక్కటియే చాలును స్త్రీపురుషుల నధో  
గతి పాల్పేయుటకు.

దశరః—సంయమింద్రా ! ఈవృద్ధదంపతుల యితీవృ  
త్తమును గూడ వినిపింప వలయును. ఇట్టి యుపాఖ్యానముల  
వినుటచే జనులు తమజీవితముల దిద్దికొన సమర్థులగుదురు.  
జ్ఞానోదయమునకు సనాతనచరితములే సాధనములు.

నారదః—సృపాలతిలకా ! వినుము ఈయన్నపూర్ణా  
విశ్వనాథుల కథను. విశ్వనాథుఁడు పూర్వజన్మమునఁ గాశీప  
టణనివాసియగు వైశ్యశ్రేష్ఠుఁడు. ధర్మరతుఁడు. చంద్రశేఖ  
రాభిధానుఁడు. శివపూజాధురంధరుఁడు. సచ్చిత్రుఁడు. అన్న  
పూర్ణ, వారణాసిని అన్నపూర్ణాలయమునఁబనిసేయు దేవదాసి.  
మధురవాణినామధేయ పార్వతీపదధ్యానానంత. వృత్తిని దాసి  
యైనను చిత్తమున సువృత్త.

చంద్రశేఖరుఁడు అన్నపూర్ణాలయమునకు వలయు  
సంభారముల సమకూర్చు బండ్లారిగా నుండుటచే ఆదేవాలయ  
మునఁ బనికత్తెయగు మధురవాణి పూజాద్రవ్యములకై తఱచు  
చంద్రశేఖరునిమందిరమున కేగుచుండెడిది. అందుచే నాబేది

కడఁ జనువును, ఆబేహరిపై మక్కువయును గలిగియుండెడిది. కాని ఆవైశ్యశ్రేష్ఠునకు మధురవాణి తనపై వలపుగొని యున్న సంగతి తెలియదు.

ఆకాలమునఁ గాశీపురాధీశ్వరుడగు చంద్రకేతునకు సంతతి లేకుండుటచే నందుకై జపతపాదులఁ జేయించుచుండెను. ఇట్లుండ యోగిపుంగవుఁ డొకఁడు, రాజమందిరమునకు భిక్షార్థియై రా, రా జాదివ్యతేజోమయుడగు మునివరున కెరురేగి, సాదరభావముతోఁ బూజించి, యిట్లు ప్రార్థించెను.

చంద్రకేతుఁడు:—యతిచంద్రా! నేను సంతతిలేక పరితపించుచున్నాఁడను. నాయు దనుగ్రహ ముంచి, నాకు సుగుణకలితుడగు సుతుఁ డుదయించునట్లు కటాక్షింప వలయును.

యతి:—రాజేంద్రా! నీమనోరథ మీదేరుటకర్త మగు పుణ్యవ్రతము నుపదేశింతును. వినుము. ఈకార్తిక శుద్ధికాదశీ సోమవారమున పత్నీసహితుడనై, ప్రదోషసమయమున నన్నపూర్ణాలయమున కేగి, కోటి సువర్ణపద్మములతోఁ బార్వతికిఁ బూజయొనర్పము. అందుచే నీ కచిరకాలములో సుగుణసుందరుడగు నందనుఁ డుదయింపఁగలఁడు. పుణ్యములేక మనోరథార్థములు సిద్ధింపవు. అని బోధించి, వెడలిపోయెను.

అంత నాతోడు యతి తెలిపినరీతిని సువర్ణ రాజీవము  
లతో గారి నారాధించి, న్రతాంతమున తన మందిరమున  
కేగెను. ఆరాత్రి యట వంతు మేఘకు సేవచేయవచ్చిన మధుర  
వాణి సహస్రదీపములనడుమ పచ్చని తంగేడుపూవులవలె  
ముచ్చటగాఁ బ్రకాశించుచున్న కాంచనకంజములఁ గాంచి,  
దుఃఖ మాసన్నమగుటచే మానసము చలింప, అబంగారు తా  
మరవిరుల నపహరింపఁ దలంచి, పూజారి లేనిసమయము  
జూచి, యాపసిడియలరులఁ గొన్నిటినిఁ దీసి, యెడిలోదాచి,  
యేమియు నెఱుంగనిదానివలె నటించుచు రెండవదాసి రా  
వెంటనే గుడిమండి వెలువడి, తా దొంగిలించిన పసిడిపువ్వులఁ  
జంద్రశేఖరునిమందిరమునకు గొంపోయి, అమ్మజూపెను.

ఆబేరి దురితకూపమునఁ బడవలసి యుండుటచే, ఆకాం  
చనవారిజములఁ గాంచినతోడనే, యాశగొని, చవుక బేరము  
నకు వానింగొని, మధురవాణికిఁ గొంచెము ధనమొసంగి పంపి  
వేసెను.

“అహా ! కాంతాకనకము ! లెంతవారినిఁ గూడ నీతి  
కుడ్యముల దాటించును కదా ! లేకున్న సుచరిత్రుడగు నీవై  
శ్యవరుడు దేవాలయమునుండి దొంగిలించి తెచ్చిన పుత్రుడి  
తామరల విత్తమిచ్చి కొనుట యెట్లుపోసగును ?

ఆమఱునాఁ డుదయమున ఆలయాధికారులు కనకపంక్త  
జముల లెక్కించి చూడ అందుఁ గొన్ని కానరానందున గతరా



శ్రీ ఆలయమున నున్నవారి నందఱిని బంధించి, కొలువుకూటమునకుఁ గొంపోయి, వారిని తీసియెడుట నిలువఁజెప్పి, తపసి యూరవిందములు అపహరింపఁబడిన సంగతి నెఱింగించిరి. అపుడు కాశీపురాశ్రమము ఆయభియోగమును విని యాయుపరాధుల ఖిన్నుఁడై ప్రశ్నించెను.

చంద్రకేతుఁడు:—ఓహో! ఘోరా! మీరు నిజము నివేదించినచో దండ్రింపను. అన్యతమాశించినో తిట్టెను. అన మధురవాణి తక్కు మిగిలినవారందఱు “ప్రభువరా! మా కాబంగారు తామరవిసలఁగూర్చి యేమియుఁదెలియను. ఏలినవారి పాదముల న. ఇంతకంటె మేము విన్నవించుకొనవలసిన దేదియును లేదు.” అన రాజు మధురవాణిని జూచి, యిట్లు పలికెను.

చంద్రకే:—ఓసీ! మధురవాణీ! నీ వేలమాటలాడకుంటివి? నీ జాడఁ జూడఁబడితి తమ్ముల దొంగిలించినది మృతివి నీవేయని, వెల్లడియగుచున్నది. సత్యమును దెలుపుము. లేకున్న దలఁచియుంతును.

మధురవాణి:—శృపసార్వభౌమా! సత్యమునే విన్నవించుకొందును. మున్నెన్నడు నే నెట్టి పాపకృత్యమును జేసియెఱుంగను. కాని నిన్న సాయంకాలమున ఏలినవారు పూజచేసిన పసిడితామరలఁ జూచినతోడనే, నాహృదయాంతరమునుండి యేదియో తెలియరాని శక్తియొకటి నన్నుఁ గుసుమాపహరణమునకుఁ బ్రేరేపించినది. అది నాదుష్టబుద్ధియో? లేక నా

ప్రారబ్ధవిధియో ? తెలియ రాకున్నది. దానిప్రేరణముచే నేను కుసుమముల నవహరించి, వానిని చంద్ర శేఖరుడను వైశ్యునకు విక్రయింపఁ జూపితిని. నాకువలెనే, యాతనికిఁగూడ నవః క్షీరి రానుండుటచేఁ గొలఁదివెల కాపువ్వుల నాబేరి చేకొనెను. కావున నా దోసమునకుఁ దగిన దండనము విధింపఁగోరుచున్న దానను.

చంద్రకేతుఁ డామధురవాణి పశ్చాత్తప్తయై నిజమునివే దించినందుకు సంతసించి, దానిని పొమ్మని, పువ్వులను గుత్తకు దీసికొన్న వర్తకుని రాఁబిలిపించి, ప్రశ్నింప, ఆతఁడు తా నొనర్చిన ముష్టవస్తుక్రయము నొప్పుకొని, యిట్లు ప్రార్థించెను.

చంద్రశేఖరుడు:— రాజేంద్రా ! కర్మప్రాభవముచేఁ బుద్ధి కాలుష్యమునంద లోకనిందకు వెలువక, యీమధురవాణిఁ తెచ్చిన పసిడివిరుల గొలఁదివెలకుఁ గొంటిని. కాని, యీ దేవదాసి నాయుంటినిబాసి పోయినతోడనే నాయంతరాత్మ నే నొనర్చిన తప్పిదమునకు నన్ను బాధింపఁదొడఁగినది. ప్రభువరా!! ఇవిగో సువర్ణనీరజములు. వీనిని, వీనితోఁబాటు నాపూర్వార్జిత సంపదలను, జేకొని ధర్మకార్యములకై వినియోగింపఁ బ్రార్థించు చున్నవాడను.

చంద్రకేతు:—మిత్రుఁడా! నేను నీ శీలము నెఱుంగని వాడను కాను. నీయట్టి పశ్చాత్తప్తులకు రాజదండనముతో నిమిత్తములేదు. కావున విచారింపక సుఖముగా నుండుము.

చంద్రశేఖరః—దయానిధీ ! సిరితొలగిన జీవింపవచ్చునుకాని, కీర్తి మాసిననాడు బ్రతికియుంట పాడికాదు. యశో హీరుడు క్షితిపై సంచరించుటకంటె, చితిపై నెక్కుట దొడ్డ పని. అని నివేదించుచున్నను రాజు ఆవైశ్యునిసంపదను జేకొనక విడచి పెట్టెను.

కాని, మధురవాణియు, చంద్రశేఖరుడును, తామొనర్చిన దురితకృత్యములకు లోగుంచుచు, బంధుమిత్రాదులమధ్య నుండజాలక, అర్థరాత్రమున గంగాప్రవాహమునఁ బడి, మరణించిరి. దశరథరాజేంద్రా ! వారే యీభవమున అన్నపూర్ణా విశ్వనాథులను పేర ప్రసిద్ధి గాంచిరి. మునుపటి జన్మమున వారొనర్చిన, దేవధనాపహరణపాపమువలన ఈజన్మమున ముదిమిని దరిద్రులును, అంధులునునై పుత్రశోకముచేఁ బ్రాణముల విడువవలసిన వారైరి.

దశరథః—సంయమివరా ! చిరకాలము సత్ప్రవర్తనము కలవారలై ప్రమాదవశముచే నొక్కసారి వారుచేసిన దోషమునకే యింతటి దుర్భర దుఃఖము లననుభవింప వలసినవారైరే ! ఇక ప్రతినిత్యము బుద్ధిపూర్వకముగాఁ బాపకార్యముల నాచరించువారి, జీవితము లెంతదుఃఖ ఘాయిత్యములు కాఁగలవో కదా?

నారదుడుః—కోసలేంద్రా ! దురితకృత్యముల ఫలము ప్రాణుల నంటియుండును కాని, దూరముగాఁ దొలగియుండనేర

దు. పరమేశ్వరునకుఁ గూడ వీనిఁ దొలిగింప సాధ్యముకాదు. కామక్రోధాదులచే జనులు ముందురానున్న దుఃఖములఁ దెలియఁ జాలక, పాపకార్యముల స్వేచ్ఛగాఁ జేయుదురు. వాని ఫల మనుభవించునపుడు పశ్చాత్తాపము కలవా రగుదురు. ఇదియే ప్రకృతివైచిత్ర్యము.

దశరః—మునివరేణ్య ! నాకేదియేని ముక్తిప్రదమగు మంత్రము నుపదేశించి, నాజీవితముఁ గీరివంతమగునట్లొనర్పవలయును. అన నారదుఁడు దశరథున కష్టాక్షరిమంత్రము నుపదేశించి, యిట్లు పలికెను.

నారదు—రాజేంద్రా ! నీ వీ మంత్రప్రభావముచే నచిరకాలములో శ్రీయఃపతిని సందర్శింపఁగల భాగ్యశాలివగుదువు. అని బోధించి వెడలిపోయెను. దశరథుఁడును నారదునిబోధల కలరి, పరమేశ్వరుని ధ్యానించుచు నయోధ్యకేగెనుపోయెను.

ఆహా ! ఏమి ! యీపావనశ్రావణోపాఖ్యాన మహిమము ! భారతీయ యువజనహృదయనీరజముల వికసింపఁజేసి, సుగుణసౌరభసంపన్నములనుగాఁ జేయుట కీవైశ్యకుమార వీరజీవితభాస్కరకాంతి యొక్కటి చాలదా ? ఈవణిజ్ఞుండనుఁడు పితృసేవకై యెంతటిత్యాగమొనర్చెనో కనుఁడు. కాంతా కనకములకై యుద్విఘ్నారవలసిన పిన్నవయసున జితేంద్రియుఁడై పనితావిత్తములఁ దృణలవములవలెఁ బరిత్యజించి వన్నెగాఁచెను కదా !

సదాశయులగు సోదరీసోదరులు ఇట్టి పావనోపాఖ్యానములఁబఠించి, తమజీవితముల విబుధగేయము లగునటులఁ జేసికొందురు గాక !

శ్లో॥ ఉపనయతు మంగళంనః సకలజగన్మంగళాలయ శ్రీమాన్  
దినకర కరనిబోధిత నవనళినదభేక్షణోరామః

ఓంతత్సత్,

సంపూర్ణము.